

Vol 46
Nru 230
Ottubru - Dicembru 2025

LART *Imqaddsa*

RIVISTA BIBLIKA



L-ART IMQADDSA

Rivista Biblika

li toħroġ kull tliet xhur
mill-Kummissarjat tal-Art
Imqaddsa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqaddsa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqaddsa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqaddsa u l-Edizzjoni
TAU, 2025

comalt@ofm.org.mt

Qoxra Quddiem:

L-Ghar tan-Natività Betlehem

© Noel Muscat OFM

Werrej



6



12



18

22



6 Il-Knisja Ortodossa ta' San Gabrijel, Nazaret


12 L-Apokalissi (9)

18 Is-Sejha tal-Profeta Isaija

22 Storja tal-Poplu Magħżul (4)

34 It-Titlu ta' "Bin Il-Bniedem"
fl-Evangġju Skont San Ġwann

41 Malta u l-Maltin fir-Reġistri tal-Kustodja
tal-Art Imqaddsa it-Tielet Parti



34



PAĊI U BIDU
ĠDID?

Fid-9 ta' Ottubru, wara li smajna li sar ftehim għall-waqfien mill-ġlied fil-gwerra li ilha sejra f'dawn l-aħhar sentejn f'Gaża, il-Patrijarka ta' Ġerusalemm tal-Latini, il-Kardinal Pierbattista Pizzaballa OFM, häreġ stqarrija li fiha jingħad:

“Il-Patrijarkat Latin ta' Ġerusalemm jilqa' bil-ferh it-thabbira tal-ftehim biex jieqaf il-ġlied u l-attakki fl-iStrixxa ta' Gaża u l-helsien immedjat tal-ostaġġi u l-helsien tal-prigunieri Palestinjani. Il-Patrijarkat jittama li dan il-ftehim jiġi mwettaq b'mod shih u bil-fedeltà, biex dan jimmarka l-bidu tat-tmiem ta' din il-gwerra terribbli. Jinsisti wkoll dwar l-urġenza assoluta ta' għajjnuna umanitarja u d-dhul bla kundizzjonijiet tal-provvisti mehtieġa għall-popolazzjoni ta' Gaża li tbat. Fuq kollox, il-Patrijarka jitlob li dan il-pass jista' jiftaħ it-triq tal-fejqa u rikonċiljazzjoni kemm għall-Palestinjani kif ukoll għall-Israeljani.”

Il-Patrijarka qal ukoll: “Din hi aħbar tajba, u aħna ferhanin. Hi l-ewwel pass, l-ewwel fażi. Naturalment, għad hemm ħafna passi oħrajn u ċertament se jkun hemm ħafna ostakli oħrajn. Imma għalissa rridu nifirhu dwar dan il-pass importanti li se jsib ftit aktar fiduċja għall-gejjieni, l-aktar għan-nies, kemm Israeljani kif ukoll Palestinjani. Issa fl-aħhar qed naraw xi haġa ġdida u differenti. Ċert, se jkun hemm atmosfera ġdida biex jitkomplew in-negojzati, u

ghal dawk kollha li jghixu f'Gaża l-ħajja se tibqa' terribbli għal żmien twil. Imma issa aħna ferħanin u nittamaw li dan mhux biss il-bidu ta' fażi li fiha, bil-mod il-mod, irridu nibdew naħsbu mhux fuq il-gwerra, imma fuq kif se nerġġhu nibnu wara l-gwerra."

Fil-mument li fih qed nikteb dan l-editorjal ninsabu lkoll mimlijin tama li tassew jista' jkun hemm bidu għdid għall-popli li jghixu fl-Art Imqaddsa. Ma nafux għada x'se jiġri. Fil-fatt, tant qed isir bdil mgħaġġel li x'aktarx li meta dan l-editorjal jasal f'idejn il-qarrejja ta' din ir-rivista jkun jidher diġà barra mill-attwalità tiegħu. Ħaġa waħda hi żgura, li s-sitwazzjoni fl-Art Imqaddsa mhix se tkompli tkun bħal dik li konna mdorrija naraw.

Il-waqfien mill-ġlied mhux neċessarjament garanzija tal-paċi. Il-waqfien mill-ġlied isehh meta pajjiżi li jkunu fi gwerra jqumu filgħodu u jiddeċiedu li jieqfu jisparaw fuq xulxin. Dan forsi għax ikunu ghejew jiġġieldu, jew għax ikun jaqbel li jagħmlu hekk. Imma li jkun hemm paċi hu proċess ħafna aktar diffiċli u kumplikat. Għax il-paċi ma tinbeniex bi ftehim mil-lum għal għada. Il-paċi



Mexxejja Kristjani fir-rahall Kristjan Palestinjan ta' Taybeh © vaticannews.va

hi proċess twil u diffiċli. Il-paċi titlob konverżjoni sinciera tal-imħuħ u tal-qlub. Il-paċi tiġi mir-rikonoxximent umli li hi frott tal-ġustizzja. L-ebda gwerra li fiha xi hadd jgħid li jirbaħ ma tista' twassal għall-ġustizzja. Fil-fatt ma teżistix gwerra li hi ġusta.

Il-kapijiet tan-nazzjonijiet jidhru dejjem bħala dawk li jġibu l-paċi bin-negozjati, jew aghar, billi jarmaw ruhhom sa snienhom halli l-għedewwa tagħhom jibżgħu minnhom u hekk iżommu l-"paċi". Rajna b'għajnejna l-arroganza ta' mexxejja politiċi li jiftahru li huma bennejja tal-paċi u li bil-ħila tagħhom iwaqqfu l-gwerer. Din l-arroganza hi frott il-gideb djaboliku ta' dawk li jaħsbu li se jsalvaw id-dinja bir-rettorika tagħhom. Paċi ta' dan it-tip tinbena biss fuq il-biża' u fuq il-qawwa ta' min jiflaħ l-iżjed ikun b'saħħtu.

Ma nafux kif se tkun il-paċi li se naraw fl-Art Imqaddsa, jekk qatt nistgħu nsejġhulha paċi. Imma hu importanti li nagħtu sinjal ta' tama. Aħna l-insara rridu nuru solidarjetà ma' ħafna persuni li jghixu fl-Art Imqaddsa li mhumieq favur is-sitwazzjoni attwali u li jridu li jkun hemm paċi vera u dejiema. Iridu li jkun hemm tolleranza u rispett bejn il-popli li jghixu fl-Art Imqaddsa. Dan ikun possibbli meta ma jkunx hemm aktar terroristi u estremisti li jridu l-qerda tal-iStat ta' Israel. Ikun possibbli meta ma jkunx hemm aktar estremisti li jridu jkeċċu lill-Palestinjani minn djarhom u artijiethom u jisirquhomlhom. Ikun possibbli meta l-komunità internazzjonali tiggarrantixxi li jkun hemm żewġ stati sovrani fl-Art Imqaddsa li jghixu żguri

fil-fruntieri tagħhom u jgħożzu d-demokrazija, il-libertà ta' moviment u l-libertà etnika u religjuża. Fost dawn il-persuni hemm Lhud, Musulmani u Kristjani. Huma nies li juru li ma għandux ikun hemm firdiet minhabba religjon, u li kull persuna għandha dritt li tgawdi minn sigurtà fl-eżerċizzju tad-drittijiet fundamentali tagħha.

Hu importanti li aħna nuru solidarjetà ma' dawn il-persuni ta' rieda tajba. Nagħmlu hekk billi nagħmlu kuraġġ li nippruvaw ngħinuhom anke billi nżuru l-Art


Imqaddsa bħala pellegrini tat-tama. Wasal iż-żmien li nuru li aħna għandna messaġġ ta' tama fost il-kruha tal-gwerra u l-mibegħda. Quddiem xena li dejjem tinbidel ejjew nibqgħu shah fil-fehma li l-Art Imqaddsa trid tkun ukoll art Kristjana, art li fiha l-Kristjani jinsabu hemm biex jibqgħu jgħixu kif ilhom jgħixu fiha sa mill-bidunett tal-Knisja. L-atteggjament umli u hlejj u ta' min jaffronta l-armi tal-gwerra bit-tbissima tal-paċi hu l-uniku mezz biex iżarma l-mibegħda.

Quddiem din id-dehra ta' futur incert imma mimli tama, ejjew ngħixu dan il-Milied li fih nikkonkludu din is-sena ġubilara tat-tama b'dan l-ispirtu ta' fidi, bix-xewqa li, minkejja kollox, it-toroq tal-Art Imqaddsa jerġgħu jimtlew bir-riglejn tal-pellegrini li jhabbru s-sena tal-ħelsien tal-Mulej lill-poplu tiegħu. Minn issa nawguralkom Milied qaddis bil-paċi li l-aṅġli xandru f'Betleħem u b'dik li biha nsejhu l-belt il-qaddisa ta' Ġerusalemm – Yerushalayim.



*Il-Bord Editorjali jawgura
Milied Qaddis u
s-Sena t-Tajba
lill-qarrejja kollha*

Dahla għall-Kripta tan-nixxiegha. © Petrus Schüler OFM, Kumm. AI Munich



IL-KNISJA ORTODOSSA TA' SAN GABRIJEL, NAZARET

Noel Muscat ofm

Nazaret hi magħrufa minn kulhadd bħala r-raħal ewanġeliku li fih il-Verġni Marija rċeviet it-tħabbira tal-Arkanġlu Gabrijel u bl-ubbidjenza tal-fidi tagħha tat bidu għall-misteru tal-Inkarnazzjoni. Din il-ġrajja hi mfakkra fis-Santwarju tal-Annunċjazzjoni ta' Nazaret, li hu wiehed mis-Santwarji ewlenin tal-Art Imqaddsa. Imma, barra minn dan il-post qaddis li jfakkar il-ġrajja ewanġelika, l-Insara jqimu wkoll Santwarju ieħor li jfakkar l-Annunċjazzjoni tal-Verġni Marija mill-Arkanġlu Gabrijel, jiġifieri l-Knisja Griega Ortodossa ta' San Gabrijel mibnija fuq l-ghajn antika tar-raħal ta' Nazaret. Din it-tifkira ma nsibuhix fl-Evanġelji kanoniċi, imma f'kitba Apokrifa li tissejjaħ il-Protovangelu ta' Ġakbu. Din hi kitba bil-Grieg li hi datata għall-ħabta tas-snin 140-170. Fiha diversi rakkonti dwar it-tfulija ta' Ġesù u tal-Verġni Marija, li toħloqhom wara li tikkunsidra l-fatti li jiġu rakkontati fl-Evanġelji tat-tfulija ta' Ġesù (Matthew 1-2 u Luqa 1-2). Fuq kollox l-iskop ta' din il-kitba Apokrifa hu dak li tiddefendi l-verġinità ta' Marija. L-awtur hu indikat bħala Ġakbu "l-ġust", jew Ġakbu "hu l-Mulej", li sofrat l-martirju f'Ġerusalemm fis-sena 62, imma dan hu biss każ ta' attribuzzjoni lil persunaġġ b'awtorità apostolika. Hawnekk mhux se niddiskutu l-valur storiku ta' din il-kitba Apokrifa li, wara kollox, ma

nistgħux niċhdu l-awtenticietà tagħha. L-iskop tagħna hu sempliċement li naraw dak li dan l-Evanġelju Apokrifu jgħid dwar l-Annunċjazzjoni ta' Marija, biex imbagħad nitkellmu mill-Knisja ta' San Gabrijel f'Nazaret li tħares din it-tifkira għażiża, l-aktar fis-sensibilità tal-Knisja Ortodossa.

Ir-rakkont tal-Annunċjazzjoni fil-Protovangelu ta' Ġakbu

“Saret laqgħa bejn is-sacerdoti, u dawn qalu: «Ejjew naghmlu tinda għat-tempju tal-Mulej.» Il-qassis il-kbir qal: «Sejhuli xi verġni bla tebgħa mit-tribù ta' David.» Il-qaddejja marru, fittxew, u sabu seba' verġni. Il-qassis il-kbir ftakar fit-tfajla Marija, billi hi kienet mit-tribù ta' David u kienet bla tebgħa quddiem Alla. Il-qaddejja marru u ġabuha. Imbagħad dahħluha fit-tempju tal-Mulej u l-qassis qal: «Tellghu bix-xorti lil dawk li jridu jinsgu bid-deheb, bl-asbest, bil-bisus, bl-ghażel, bil-ġjaċint, bl-iskarlatt u bil-porpra ġenwina.» Lil Marija messitha l-porpra ġenwina u l-iskarlatt: hi ħadithom u marret lura lejn darha. F'dak iż-żmien il-qassis Żakkarija sar mutu: sakemm Żakkarija reġa' beda jitkellem, postu ittiehed minn Samwel. Marija ħadet l-iskarlatt u marret tinseġ.

“[Marija] ħadet il-buqar u ħarġet biex timla l-ilma. U ara semgħet lehen jghidilha: «Ifraħ, mimlija bil-grazzja, il-Mulej miegħek, imbierka inti fost in-nisa.» Hi ħarset madwarha lejn il-lemin u lejn ix-xellug, biex tara minn fejn kien ġej dak il-lehen. Kollha mriegħda marret lura d-dar, poġġiet il-buqar f'postu, u ħadet f'idejha l-porpra u qagħdet bilqiegħda fuq banketta u bdiet tinseġ. U ara anġlu tal-Mulej deher quddiemha u qalilha: «Tibżax, Marija, għax int sibt grazzja quddiem is-Sid ta' kollox, u inti se tnissel fuq il-kelma tiegħu.» Imma hi, malli semgħet dawn il-kelmiet, baqgħet imħawda u ħosbiena: «Jiena għandi nnissel bil-hidma tal-Mulej Alla ħaj, u mbagħad inwelled kif twelled kull mara?» L-anġlu tal-Mulej qalilha: «Mhux hekk, Marija! Tabilhaqq, il-qawwa tal-Mulej tgħattik bid-dell tagħha. Għalhekk il-qaddis li jitwieled minnek ikun jissejjah Bin l-aktar Għoli. Inti tagħtih l-isem Ġesù, għax hu jsalva l-poplu tiegħu minn dñubiethom.» Marija wieġbet: «Hawn jien il-qaddejja tal-Mulej li ninsab quddiemu. Ha jkun minni dak li tgħidli l-kelma tiegħek.» (Protovangelu ta' Ġakbu, kapitli 10 – 11).

Dan ir-rakkont bena tradizzjonijiet ġewwa Nazaret li ma kinux jiddependu biss mill-

Evangelji kanonici, imma wkoll minn kitbiet oħrajn Apokrifi, bħalma kien il-Protovangelu ta' Ġakbu. Dan jinsisti li Marija semgħet l-ewwel messaġġ tal-aṅġlu meta marret timla l-ilma mill-ġhajn tar-raħal. Kitba oħra Apokrifa msejha l-Evangelju ta' Tumas tirrakkonta kif, meta kellu sitt snin, it-tfajjel Ġesù intbagħat minn ommu Marija biex iġib l-ilma mill-ġhajn, u waqqa' l-buqar li nkiser, imma rnexxielu jġib l-ilma xorta waħda fil-mantar tiegħu. Tradizzjonijiet bħal dawn huma riflessi fil-postijiet qaddisa ta' Nazaret, l-aktar fiż-żona tal-ġhajn tar-raħal, li tissejjah appuntu *Għajn Sitti Marjâm*, jew *l-Għajn tal-Verġni Marija*. Hu f'dan il-post li nsibu l-Knisja Griega Ortodossa ddedikata lill-Arkanglu San Gabrijel.

L-Għajn tal-Verġni Marija

L-Għajn ta' Nazaret, li għadha tnixxi sal-lum, tohroġ mill-ilmijiet ta' Ġebel as-Sikh, li malli jnixxu jgħaddu minn mina fil-blat għal distanza ta' madwar 17-il metru biex imbagħad johorġu fin-nixxieġha żgħira li illum hi nkluża f'kappella li tinsab f'livell aktar fil-baxx mal-ġenb tal-Knisja ta' San Gabrijel. Minn hemmhekk l-ilma jerġa' jidhol taħt l-art għal distanza ta' madwar 130 metru biex imbagħad johroġ fil-funtana pubblika

li tissejjah l-Għajn ta' Marija. Ma nafux meta dan il-ilma ġie inkanalat, imma jidher li dan ix-xogħol sar qabel is-seklu 12, mela fl-epoka Kruċjata.

Ir-rakkonti tal-pellegrini tal-Medjuevu ma jsemmux li f'dan il-post kien hemm knisja, u jikkellmu biss min-nixxieġha. L-eqdem rakkont hu tal-pellegrin Saewulf (1102), li jgħid: "Magenb ir-raħal hemm fawwara ta' ilma ċar, li hu magħluq mad-dawra kollha, kif kien mill-qedem, permezz ta' kolonni tar-rham; kien hawnhekk li t-tfajjel Ġesù, bħat-tfal subien ta' mparu, kien spiss jiġi biex jimla l-ilma lil ommu."

Xhieda oħrajn tal-eżistenza tan-nixxieġha huma Pietru d-Djaknu (1137), id-*Descriptio Locorum* (1131-1143), Johannes von Würzburg (1160-1165), Teodoriku (1169-1172). Dan tal-aħħar mhux biss jirrakkonta l-istorja tal-buqar imkisser, imma jżid li l-ilma kien inixxi minn ras iljun li kien imnaqqax fir-rham.

Il-knisja fuq l-ġhajn

Għalkemm il-pellegrini tal-punent fl-epoka Kruċjata ma jsemmux li f'dan il-post kien hemm knisja, hemm rakkont minn pellegrin Ortodoss, jiġifieri l-Abati Russu Danjel (1106-1108) li jsemmi li hawnhekk kien hawn knisja

assoċjata mal-misteru tal-Annunċjazzjoni:

"Imbagħad hallejna dan ir-raħal u morna kemmxjejn lejn il-grigal fejn sibna bir mill-isbaħ li kien fond u kellu ilma kiesaħ hafna. Biex tasal għal dan l-ilma trid tinzel permezz ta' turgien. Fuq dan il-bir hemm knisja ddedikata lill-Arkanglu Gabrijel. Din hi knisja tonda. Hemm distanza akbar minn tefgħa ta' gebla bejn ir-raħal ta' Nazaret u dan il-bir. Kien fuq din l-ġhajn li sehħet l-ewwel Annunċjazzjoni tal-Arkanglu lill-Omm qaddisa ta' Alla."

L-arkeologu Franġiskan Bellarmino Bagatti kien isostni li jista' jkun li din il-knisja kienet il-fdal ta' binja Bizantina, li forsi kienet imġarrfa. Fil-fatt hemm xhieda li hawnhekk kien hawn knisja Bizantina minn plakka tal-fuħħar li hi mħarsa Monza, u li turi l-Annunċjazzjoni, bil-kelmiet bil-Grieg li jgħidu: «Eulogia tal-Blata tal-Ilma ta' Omm Alla.» Jista' jkun li din kienet il-knisja fuq ġhajn li jikkellem dwarha l-pellegrin Arculf madwar is-sena 670, f'it wara t-tmiem tal-era Bizantina fl-Art Imqaddsa.

Hu żgur li fis-sena 1185 kien hemm knisja fuq l-Għajn, jekk noqogħdu għax-xhieda li jagħti l-pellegrin Grieg Ġwann Phocas, li meta kien riesaq lejn Nazaret mid-direzzjoni ta' Saffuriya (Sephoris), jikteb: "Malli tidhol mill-ewwel bieb ta'

dan ir-raħal kbir, inti ssib il-knisja tal-Arkanglu Gabrijel. Hemmhekk issib għar żgħir fuq ix-xellug tal-altar f'din il-knisja, li fih tnixxi għajn ta' ilma, li tilma f'nixxiegha ta' ilma trasparenti."

Il-Knisja ta' San Gabrijel

Jidher li t-tradizzjoni ta' knisja fuq l-Għajn ta' Marija hi orjentali. Madankollu hemm xhieda li, fi żmien il-Kruċjati, kien jeżisti Prijorat ta' San Gabrijel f'Nazaret fl-ewwel kwart tas-seklu 12. Fl-1109 Guglielmo, Prijur ta' San Gabrijel, jissemma f'dokument, u jiġi ndikat li wara kien ukoll sar Prijur ta' Santa Marija, jiġifieri s-Santwarju tal-Annunċjazzjoni, li fl-era Kruċjata kien il-Kattidral ta' Nazaret. Dan kien qrib is-sena 1121, u wara din id-data San Gabrijel ma jissemmiex aktar bħala prijorat.

Tul is-seklu 13 diversi pellegrini oċċidentali jsemmu l-Għajn ta' Marija u jsejthulha wkoll l-Għajn ta' San Gabrijel, imma ma jsemmux li hemmhekk kien hemm xi knisja. Id-Dumnikan Burchard, li żar Nazaret madwar l-1283, jikteb hekk: "Hemm ukoll f'tarf ir-raħal il-knisja ta' San Gabrijel li fiha nixxiegha, u din tinżamm b'devazzjoni min-nies tal-post. Minn din il-għajn jingħad li t-Tfajjel Ġesù kien jiġi biex jimla l-ilma."



*In-nixxiegha tal-Verġni Marija.
© Petrus Schüller OFM, Kumm. AI Munich*

Ludolph ta' Sudheim (1336-1341) jikteb li hemmhekk hemm għajn pubblika, u jidher ċar minn dawn ix-xhieda li l-knisja kienet hemm u li kienet knisja Ortodossa. Ir-Russu Grethenios jgħid li l-għajn kienet mgħottija minn volta kwadra li kienet imwieżna minn erba' kolonni. Francesco Suriano (1485) jiddiskreviha bħala vaska li kellha d-dimensjoni ta' 10 metri kwadri, li kienet mgħottija u li wiehed kien

jinzle fiha permezz ta' sittax-il targa. Francesco Quaresmi fl-1626 isejthilha l-Għajn ta' Ġesù u ta' Marija.

Pellegrini oħrajn mill-punent, bħal Giacomo da Verona, li marru wara l-epoka Kruċjata jiddeskrivu din l-għajn. Dan tal-aħħar jgħid li ra l-knisja sabiha tal-Imqaddes Arkanglu San Gabrijel, imma li kienet parzjalment meqruda. Magħha jsemmi wkoll l-għajn li fiha kienet tmur il-Verġni Marija u li minnha

t-tfajjel Ġesù kien jimla l-ilma.

Il-Frangiskan Niccolò da Poggibonsi, fil-*Libro d'Oltremare* (1346-1350) jikteb: “Meta ħriġna minn dik il-knisja (tal-Annunċjazzjoni), imxejna lejn il-lemin, u hemm balavostra li fiha nixxiegha sabiha msejha ta’ San Gabrijel; hemmhekk kienet tmur il-Verġni Marija biex timla l-ilma. L-Insara li jghixu f’dawk l-inhawi jghidu li, darba minnhom, meta l-Verġni Marija marret biex timla l-ilma, dehrilha l-anġlu; il-Verġni Marija, mimlija bil-biża’, ħalliet hemmhekk il-buqar bl-ilma, u marret lura d-dar minghajr l-ilma, u issakkret ġewwa minhabba l-biża’, u ntasbet titlob f’riġlejn dik il-kolonna; u l-anġlu f’dak il-ħin reġa’ daħal, u sellmilha, u qalilha: *Ave gratia plena, Dominus tecum*. Mal-ġenb ta’ dik l-ġhajn hemm monasteru sabiħ, li hu magħruf bħala ta’ San Gabrijel, u dan jghixu fiħ l-Indjani tal-Persja, li jissejhu *Alaphysi*. Kien f’dik il-ġhajn li Kristu kien soltu jiġi biex jimla l-ilma, meta kien imur jghin lil ommu Marija. Hemm indulgenza ta’ 7 snin (Fra Niccolò da Poggibonsi, *Libro d'Oltremare* (1346-1350). *Testo di A. Bacchi della Lega riveduto e riannotato dal Padre B. Bagatti OFM*, Franciscan Printing Press, Jerusalem 1996, 75).

Ma nafux eżattament għal liema komunità Kristjana jirreferi Niccolò da Poggibonsi, meta jitlemm dwar il-monasteru ta’ San Gabrijel, jekk kinux Nestorjani jew Etpopiċi. Il-Kustodju tal-Art Imqaddsa Bonifacio di Ragusa (Dubrovnik), li kien fl-Art Imqaddsa bejn l-1551 u l-1564, isemmi wkoll nies barranin li kienu jitolbu f’dan il-post u jiċcelebraw ir-riti tagħhom fil-Knisja ta’ San Gabrijel. Imma hemm ukoll kitbiet wara l-1563 li jixhdu li din il-knisja kienet tinsab meqruda, u li kien hemm ukoll fdalijiet ta’ monasteru orjentali.

Il-Frangiskan Francesco Quaresmi, *Terræ Sanctæ Elucidatio* (1626) jagħtina din id-deskrizzjoni dettaljata tal-Knisja ta’ San Gabrijel: “Inzilna ftit targiet lejn kappella taħt l-art iddedikata lill-Arkanglu San Gabrijel, il-ħabbâr tal-Verġni Marija. Hi twila 24-il driegħ (4.8 metri), wiesgħa 14-il driegħ (2.8 metri) u għolja 15-il driegħ (3 metri). Fin-nofs, lejn il-lvant, hemm altar li fuqu tiġi ċcelebrata l-Quddiesa. Hemm diversi ikoni fuqu, imma dawn issa huma għoddhom meqruda mill-umdità u mir-rieda ħażina tal-infidili. Ġewwanett fil-kappella hemm il-bokka tan-nixxiegha, li minnha johroġ l-ilma. Hemm ukoll taraġ u bieb li minnu, fl-imghoddi, wiehed kien jitla’ lejn kunvent ta’ sorijiet li, kif

issostni t-tradizzjoni, kien jinsab fuqha. Illum iżda ma fadal xejn minn dan kollu; u wiehed lanqas isib il-knisja minghajr xi hadd li jurih fejn hi, billi hi ma tidhirx minn fuq għax is-saqaf tagħha hu livell mal-paviment ta’ barra. Il-Griegi xi mindaqquet jiċcelebraw l-uffiċċji tagħhom f’din il-kappella.”

Fl-1741 il-Patrijarkat Grieg Ortodoss ta’ Ġerusalem akkwista *firman* mill-awtoritajiet Torok Ottomani fil-persuna tas-gvernatur tal-Palestina Zahir al-Umar, li awtorizza lill-Griegi Ortodossi biex jiehdu f’idejhom il-Knisja ta’ San Gabrijel, li kienu jamministrawha l-Frangiskani tal-Kustodja tal-Art Imqaddsa u l-Griegi Kattoliċi. Fl-1750 huma bnew il-knisja li naraw illum, iddedikata lill-Arkanglu Gabrijel, li fix-xaqliba tan-nofsinhar tagħha hemm il-kripta li fiha hemm in-nixxiegha qaddisa tal-Verġni Marija, u li tinsab eżattament fuq fejn kienet teżisti l-knisja medjevali li kienet iġġarfet. Fl-1767 sar l-ikonostasi sabiħ fl-injam skolpit. Il-Knisja ta’ San Gabrijel illum hi l-parroċċa tal-Insara Griegi Ortodossi ta’ Nazaret.

Deskrizzjoni tal-Knisja ta’ San Gabrijel

Il-Knisja Griega Ortodossa ta’ San Gabrijel tinsab xi 650

metru lejn it-tramuntana tal-Bażilika tal-Annunċjazzjoni ta' Nazaret, maġenb it-triq li tiehu lejn Sephoris, u xi 130 metru 'il ġewwa mill-ġhajjn pubblika magħrufa bħala l-Ġhajjn jew Bir ta' Marija. Il-kappella kripta medjevali li fiha tnixxi l-ġhajjn tinsab fuq it-tramuntana tal-knisja, u tinżel fiha b'7 tarġiet. Hi madwar 10 metri twila, 3.3 metru wiesgħa u 3.5 metru għolja u għandha saqaf troll. Fil-fond tal-kripta wiehed jista' jhares 'l isfel lejn in-nixxiegħa inkanalata li tidher tisbokka mill-blat taħt altar u abside nofs tond. Mal-ġenb tal-lvant jidher bieb imbarat bil-gebel, li x'aktarx jirreferi għat-taraġ li jsemmi Quaresmi. Fuq il-ħajt tal-lvant tal-kripta hemm qisha niċċa fil-volta troll. Bagatti jissuġġerixxi li din tista' timmarka l-post li fih Quaresmi jgħid li kien hemm l-altar fil-knisja medjevali. Imma meta nbniel il-knisja li naraw illum fl-1750, iż-żewġ hitan tal-kripta ġew imżejna b'arkati baxxi li fihom slaleb fuq madum kwadru mimlijin b'disinji geometriċi ta' rħam ikkulurit u terrakotta tleqq. Din il-kripta tidher li evidentement kienet il-ġħar li kien jagħlaq in-nixxiegħa u li ra b'għajnejh Ġwann Phocas fl-1185, imma l-fdalijiet oħrajn medjevali huma kollha mgħottijin bil-binjiet tas-snin ta' wara.

Il-Knisja ta' San Gabrijel

turi struttura tipika ta' knisja Ortodossa, bi tliet navati u koppli. Hi miksiya pitturi u ikoni. L-aktar parti sabiħa u rikka hi l-ikonostasi prinċipali li tifred is-santwarju mill-kumplament tal-knisja, u li fiha hemm diversi ikoni antiki u tassew sbieħ. Fiċ-ċentru fuq il-purtiera kaħla tal-bieb irjali tal-presbiterju, hemm irrakkmata xbieha tal-Annunċjazzjoni. Fuq ix-xellug tagħha hemm dawn l-ikoni: Kristu *Pantokrator*, San Ġwann Battista (bil-ġwienah), San Ġorġ (fuq żiemel abjad), San Dimitri ta' Tessalonika (fuq żiemel aħmar). Fuq il-lemin tal-purtiera hemm dawn l-ikoni: Vergni Marija *Theotokos* bil-Bambin, l-Annunċjazzjoni, Sant'Elena u San Kostantinu bis-Salib, San Pietru u San Pawl. Mal-ġenb tal-bibien tat-tramuntana u n-nofsinar fl-istess Ikonostasi hemm ikoni ta' qaddisin orjentali orjentali oħrajn, fosthom San Nikola, San Bażilju u Santa Katerina ta' Lixandra.

Diversi pellegrini li jkunu Nazaret iħobbu wkoll imorru jżuru dan is-Santwarju interessanti li, għalkemm mhux marbut direttament mal-ġrajja ewanġelika tal-Annunċjazzjoni kif jagħtiha San Luqa 1,26-26 u li tiġi mfakkra fil-Bażilika tal-Annunċjazzjoni, xorta waħda għandha l-importanza tagħha għax

hi mniissla minn tradizzjoni orjentali antikissima tal-Knisja tal-Art Imqaddsa li fiha twieldu r-rakkonti Apokrifi, li mhumieħ hrejjeħ, kif soltu naħsbu, imma meditazzjonijiet sinċieri tal-ewwel generazzjonijiet ta' Insara fuq il-fatti ewanġeliċi, b'rifeirment ukoll għall-komunità Lhudija-Kristjana tal-bidu u tal-"qraħa ta' Ġesù" li kienu l-pedament tal-Kristjaneżimu ġewwa Nazaret.

Referenzi

Denys Pringle, *The Churches of the Crusader Kingdom of Jerusalem. A Corpus*. Volume II L-Z (excluding Tyre), Cambridge University Press 1998, pp. 140-144.



L-APOKALISSI (9)

Fr Charles Buttigieg

“Li Hu, u li Kien, u li għad irid Jiġi” (Apokalissi 4:8)

Il-Haruf Rebbieh

Il-Biblista Ugo Vanni tal-‘Biblicum’ u tal-‘Gregoriana’ gewwa Ruma, kien sejjaħ dan l-aħħar ktieb tal-Bibbja, l-Apokalissi ta’ San Ġwann, bħala ‘il-Ktieb tal-Haruf’. Dan għaliex l-Apokalissi jittellem diversi drabi dwar Kristu l-Haruf maqtul iżda rebbieh, Kristu li deher bħala l-Haruf ġdid u veru tal-Għid. Nistghu ngħidu li Haruf ta’ Alla huwa l-protagonista tal-ktieb, għandna s-seba’ knejjes bħala xhieda tiegħu (Apok 1-3), l-qima lejn il-Haruf (Apok 4-5), il-korla tal-Haruf (Apo 6-19), il-glorja tal-Haruf (Apok 20), u żwieġ tal-Haruf (Apok 21-22).

Fl-Apokalissi l-figura tal-Haruf tilbes il-figura tal-Passjoni: “mifdija minn fost il-bnedmin, l-ewwel frott għal Alla u għall-Haruf” (Apok 14:4). Din id-dehra ta’ Kristu l-Haruf tas-Sagrificċju Rebbieh li jidher fl-Apokalissi, fejn għandna d-dehra tat-tron tal-Haruf, u l-ġhotja tas-seba’ sigilli (ara Eżekjel 2:9-10), juri l-Jum il-Kbir tal-intervent aħħari ta’ Kristu. Hawnhekk għandha xebh kbir mar-raba’ Evangelju ta’ San Ġwann, kemm fis-simboliżmu u kemm fit-tema tal-Haruf. Interessanti li fl-Apokalissi, niltaqgħu mal-kelma griega għal ‘haruf’: ‘arnion’ li

nsibuha 28 darba; numru li jrid juri l-perfezzjoni divina u dik tad-dinja, sebgha għal erbgha.

Dan huwa għalhekk it-titlu Kristoloġiku l-iktar dominanti fl-Apokalissi li nsibuh fuq kollox fis-sezzjonijiet liturġiċi tal-ktieb (38 darba). It-titlu ‘Ġesù Kristu’ nsibuh seba’ darbiet u t-titlu ‘Ġesù’ erba’ darbiet, iżda fil-fatt hemm mat-80 riferenza għall-Iben ta’ Alla, għalkemm qatt ma jissejjah ‘Theos’. Fl-Evangelju Ġwanni juża t-terminu grieg iehor għal ‘haruf’: ‘amnos’ “Ide ho amnos tou Theou” (Ġwanni 1:29.36) li nsibuh darbtejn dejjem ippronunċjat mill-Battista (ara ukoll Levitiku 28). It-terminu ‘arnion’ (diminuttiv ta’ ‘aren’) irid ifisser haruf prezzjuż u gloriuż, waqt li ‘amnos’ huwa marbut mal-haruf tas-sagrificċju. It-terminu ‘arnion’ jinsab darba biss fl-Evangelju ta’ San Ġwann u fil-plural ‘ta arnia mou’ f’21:15. It-tema tal-Haruf għandha l-influss tal-qaddej sofferenti ta’ Jahweh li nsibu f’Isaija 53:7 u fil-ktieb ta’ Ġeremija 11:19. Fis-LXX it-terminu li nsibu huwa ‘ho amnos’ li jinsab 100 darba. ‘Arnion’ għandha forma diminuttiva u għalhekk trid turi iktar l-innoċenza u ż-żgħozija tal-haruf. Fl-aramajk għandna t-terminu ‘talya’ li jfisser kemm ‘qaddej’ u kemm ‘haruf’ u kemm ‘tifel’. Il-kelma ‘kebes’ għall-

haruf insibuha 130 fil-bibbja ebrajka. F’1 Korintin 5:7, San Pawl juża l-frazi ‘to pasha hemon’, il-haruf tal-ġhid tagħna.

Fl-Apokalissi, it-tema tal-Haruf narawha fil-kapitlu hamsa fejn wara li l-awtur jibki u jinsab imdejjaq, għaliex ma jara lil hadd denn sabiex jiftaħ is-sigilli tal-ktieb, u għalhekk sabiex iwettaq dan, jidher fix-xena l-Haruf li huwa msejjah l-Iljun (ta’ Ġuda). ‘L-Iljun ta’ Ġuda’ huwa t-titlu messjaniku li diġà nsibu fl-Antik Testament f’Ġenesi 49:9-10 u fit-Tieni Ktieb ta’ Esdra 11:37 u 12:31. F’5:12 naraw is-seba’ attributi tal-qawwa tal-Haruf wieqaf maqtul (‘arnion estekos hos esphagmenon’) u għalhekk ma huwiex Haruf dgħajef u bla saħħa jew Haruf tellief (ara ukoll is-seba’ attributi lil Alla f’7:12), imma huwa Haruf rxox. F’5:13 naraw l-att liturġiku tal-adorazzjoni tal-Haruf u tifhir lil Alla. Rigward dan, Barr fl-1998, jikteb: “It is worship that the final victory is won: worship God. The worship of God is the primary theme of the Apocalypse, contrasted with the worship of the beast”.

Fil-kapitlu 6 fejn naraw l-ewwel ġudizzju naraw il-Haruf jiftaħ l-ewwel sitt sigilli fejn wara l-ftuħ tas-sitt sigill naraw il-korla tal-Haruf (ara Mark 3:5) li jwettaq il-ġudizzju f’6:16. F’7:9-17 naraw il-Haruf f’din is-sezzjoni liturġika

b'rabta mat-tron ta' Alla (7:9) u mat-tema tar-ragħaj u għalhekk il-Ħaruf li jmxexxi ('poimaino', 4 darbiet) l-merħla (7:17, ara ukoll Ġwanni 10; Eżekjel 34:23; Salm 23:1-2; Lhud 13:20 u 1 Pietru 2:5). F'8:1-11:9 jkun hu li fetah is-seba' sigill. Il-Ħaruf tal-Apokalissi huwa wiehed paradossali, li huwa mejjet u ħaj fl-istess waqt, vittma u rebbieħ, huwa Ħaruf tar-redenzjoni. Huwa t-tempju u d-dawl f'Ġerusalemm il-ġdida (21:22-23). Għalhekk il-ktieb huwa r-rivelazzjoni tal-Ħaruf.

Il-Ħaruf jissemma mad-Dragun u mal-bhejjem f'12:1-13:18 fejn naraw il-qawwa salvifika tad-demmm ('haima', 19-il darba minn 97 darba fil-Ġ.T.) tal-Ħaruf ('to haimati tou arniou') f'12:11 u l-ktieb tal-ħajja (sitt darbiet fl-Apokalissi 'he biblos tes zoes') tal-Ħaruf f'13:8. F'14:1-5 naraw il-Ħaruf wieqaf fuq muntanja Sijon flimkien mal-ġemgħa mifdija mill-Ħaruf tal-144 elf ruh bl-isem ta' Alla fuq mohħhom (ara 1 Pietru 1:19). Din hija parti ċentrali tas-sezzjoni 12:1-15:8 li għandha struttura konċentrika, fejn il-mara pura f'12:1-2 tikkorrespondi għall-mara f'15:2-4, id-dragun il-kbir f'12:3-4 jikkorrespondi għas-seba' pjagi f'15:1, it-tarbija f'12:4-5 tikkorrespondi ma' bin il-bniedem liebes sa saqajh (it-tunika sacerdotali)

f'14:14-20. Fl-aħħar ġudizzju f'14:6-15:8 naraw il-korla ('thumos') ta' Alla quddiem l-angli u l-Ħaruf (14:10). Għandna hawnhekk l-għanja ta' Mosè (fuq il-baħar l-aħmar) u l-għanja tal-Ħaruf fuq il-baħar tal-ħgieg, (ara Eżodu 15).

Fil-kapitli 16 u 18 naraw il-quċċata tax-xeni marbuta mal-ġudizzju fejn naraw ir-rebħa tal-Ħaruf fuq il-bhejjem u s-slaten f'17:4. F'19:1-10 naraw it-tiegħ tal-Ħaruf wara r-raba' Hallelujah fejn naraw il-Ħaruf bhala l-għarus u l-Knisja bhala l-għarusa. F'19:11-20:5 naraw il-Parusija u t-Tron tal-Ħaruf. F'21:1-22:5 il-Ħaruf jissemma 7 darbiet. Il-Ħaruf li f'1:5 jissemma d-demmm tiegħu li jagħtina l-helsien ('lousanti' – mahsulini), mela jieħu l-ktieb, jiftah is-sigilli, jagħdab, jirgħa, jiġġieled, jirbah, u jiċċelebra t-tiegħ. F'Ġerusalemm il-Ġdida, dik tas-sema jibqa' biss dan il-Ħaruf bhala s-Salvatur. Id-demmm li x'hin jinxtered fis-sagrificċju huwa mezz ta' espjazzjoni kif naraw fil-Levitiku 17:11. Id-demmm għandu l-ħajja fih u għalhekk huwa sagru. Issa fil-Ġdid Testament il-patt il-ġdid (ara Matthew 26:28; Mark 14:24 u Luqa 22:20) huwa ssigġillat bid-demmm ta' Kristu. Apokalissi 1:5 u 5:9 jikkellmu għalhekk mid-demmm salvifiku ta' Kristu.

Fl-Apokalissi l-figura tal-ħaruf tilbes il-figura tal-

Passjoni: 'arnion estekos os esphagmenon' (Apok 7:13-17; 11:3-13 u 12:11-13:10). Rigward l-Adorazzjoni tal-Ħaruf għandna l-pittura biż-żejt fuq l-injam fil-Kattidral ta' San Bavone ta' Ghent minn Jan van Eyck. Il-figura tal-Ħaruf narawha fuq kollox dominanti fl-istorja tas-salvazzjoni u fil-Bibbja. Infatti l-ikbar grajja tal-poplu Lhudi, hija dik tal-Ħaruf tal-Eżodu, il-Ħaruf bla tebgħa u bla difett ('amomos'), il-Ħaruf u l-Festa tal-Għid. L-ikla tal-Għid tal-Lhud kienet tfakkarhom fil-grajja memorabbli tal-imħabba infinita ta' Alla li għaddihom mill-imghoddija, mill-jasar għall-helsien, mill-mewt għall-ħajja (bil-lhudi l-kelma 'għid' hija 'pesah' li tfisser 'passaġġ' jew 'taqbeż'). Dak in-nhar tal-Eżodu, mid-demmm tal-Ħaruf, il-Lhud lesti biex jitolqu mill-Eġittu mmexxija minn Mosè, ċappsu bis-suf jew bil-pjanta tal-issopu l-ġnub u l-blata tal-bibien tad-djar tagħhom halli x'hin jgħaddi l-anglu tal-mewt u jara l-blajjet imċappsin bid-demmm, ma jidholx fid-dar biex jagħmel herba bħalma għamel fid-djar tal-eġizzjani u dan fil-kuntest tal-għaxar u l-aħħar kastig fuq l-Eġittu u l-Farun. Il-laħam tal-ħaruf kienu kiluh mixwi, kielu l-hobż bla ħmira għax ma kellhomx ċans joqogħdu jistennew l-għaġna tikber (li kieku kellha l-ħmira); mela kielu hobż azzmu, u ħaxix morr

biex ifakkarhom fit-tbatijiet li għaddew minnhom.

L-Evangelji jaghtuna ukoll tagħrif dwar l-aħħar ikla li Ġesù għamel mal-appostli tiegħu li kienet ukoll l-Ikla tal-Ħaruf tal-Ghid. F'Lq 22:7-14, naraw lil Ġesù jordna lil Pietru u Ġwanni sabiex jippreparaw għall-ikla tal-Ghid. F'Ġerusalemm fl-Ghid fi żmien Ġesù, kien ikun hemm madwar 200,000 persuna b'kalkolu li kienu jinqatlu mal-20,000 ħaruf, li jfisser li kienet issir 20,000 ikla ġewwa Ġerusalemm. Josephus jikteb li fis-sena 66 A.D., inqatlu 256,000 ħaruf għall-festa tal-Ghid f'Ġerusalemm fejn aktarx żaruha żewġ miljun ruħ. Għal San Ġwann l-evangelista, il-mument ta'

Kristu fuq is-salib hu l-ikbar sinjal tal-glorja ta' Alla. Ġesù għadda tliet sghat ta' agonija fuq is-salib u miet fit-tlieta ta' wara nofs in-nhar. Infatti fi żmien Ġesù il-qtil tal-ħaruf tal-Ghid skont Filun kien isir wara nofs in-nhar wara d-disa' siegħa (3.00pm) sa filghaxija. Kienet is-siegħa li fiha għall-festa tal-Ghid tal-Lhud, dak kollu li kellu l-ħmira kellu jitneħħa mid-dar biex iħalli l-post għall-hobż il-ġdid bla ħmira. Bil-mewt ta' Ġesù fuq is-salib, jinqered kull hażen u tibda era ġdida: "Araw il-Ħaruf ta' Alla li jneħħi d-dnub tad-dinja." (Ġwanni 1:29). Interessanti li fil-'gemetria', it-Titlu 'Ħaruf ta' Alla' għandu l-istess valur numeriku tal-isem 'Ġesù', il-valur huwa ta' 391.

Il-Ħaruf tal-Ghid kien jinqatel fil-bitha tat-tempju fejn il-kap tal-familja kien jiskarnah, johroglu demmu kollu għaliex il-lhud ma kinux jieklu laham bid-demm, id-demm kien sagru u kien fih il-ħajja (ara Ġenesi 9:4 u Levitiku 17:11), u l-qassisin kienu jiġbru d-demm tiegħu. Hekk ukoll Kristu, il-Ħaruf il-ġdid tal-Ghid hareġ demmu kollu għalina biex isalvana kif nafu mid-daqqa tal-lanza, li minn ġenbu hareġ minnufih demm u ilma ('haima kai hudor', ara Ġwanni 19:34). Ġesù fuq is-salib ma tinkisirlu ebda għadma, l-istess bħal ħaruf tal-Ghid: "Ġew is-suldati u kissru r-riglejn tal-ewwel u tat-tieni wieħed li kienu msallbin miegħu. Izda meta



waslu għal Ġesù, billi raw li kien ġa mejjet, ma kissrulux riġlejh. Dan ġara biex issehh l-Iskrittura li tgħid: 'Ebda waħda minn għadmu ma jkissrulu.'" (Ġwanni 19:32-36).

Għalhekk Kristu huwa l-Ħaruf rebbieh, il-Ħaruf tar-redenzjoni tal-Apokalissi, li huwa l-kavallier fuq iż-żiemel l-abjad (ara 6:1-2 u 19:11-16), li huwa l-Iljun ta' Ġuda, għaliex rebah il-mewt, rebah il-qabar u qam fit-tielet jum. U għalhekk mela l-festa tal-Ġhid hija l-festa tal-helsien u tal-qawmien li ġabilna Kristu. Din hija l-aħbar it-tajba u vera tasew li n-nisrani għandu jagħraf u jiftaħar biha kuljum, kull nhar ta' Hadd fl-Ewkaristija. Dan huwa fuq kollox il-kobor ta' Ġesù fl-Ewkaristija, il-Ħaruf t'Alla, Alla li halaq kollox u jinzel fil-qalb tagħna u jsir parti minna u jnaddafna mid-dnub u mill-miżerja tagħna. Henjin aħna tasew li dejjem inkunu mistiedna għal din il-Mejda tal-Ħaruf. Il-qawmien ta' Kristu għalhekk huwa stedina ta' fidi quddiem id-dubju, stedina għall-ħajja quddiem il-mewt, stedina għall-paċi quddiem il-gwerra, stedina għar-rikonċiljazzjoni quddiem id-dnub: "Il-Mulej qam tasew, 'surrexit Dominus vere'" (Luqa 24:34).

Naghlaq dan l-artiklu bil-kummenti ta' Snell u Vanni. H.H. Snell jikteb: "In the Revelation, the Lamb is the

centre around which all else is clustered, the foundation on which everything lasting is built, the nail on which all hangs, the object to which all points, and the spring from which all blessing proceeds. The lamb is the light, the glory, the life, the Lord of Heaven and earth, from whose face all defilement must flee away, and in whose presence fullness of joy is known. Hence, we cannot go far in the study of the Revelation, without seeing the lamb, like direction-posts along the road, to remind us that He who died by Himself purge our sins is now highly exalted, and that to Him every knee must bow, and every tongue confess". Fuq kollox hemm suċċessjoni semantika, minn 'amnos' għal 'arnion'; kif jispjega Vanni: "L'arnion' dunque contiene l'amnos', il Cristo morto che ha sacrificato la sua vita per superare il peccato, ma rappresenta soprattutto il Cristo risorto con le sue inesauribili energie, con la sua forza strabiliante, con il suo Spirito pregno della grandiosa potenza del Risorto. Il Cristo 'amnos' indica in sostanza la parte realizzata con la morte, mentre il Cristo 'arnion' a quest'ultima aggiunge la componente frutto della risurrezione e presenta queste due parti in maniera unitaria e inscindibile. Siamo dunque in presenza di un'evidente continuità:

l'amnos' è contenuto nell'arnion', tuttavia l'arnion' supera l'orizzonte dell'amnos', dal momento che apporta effettivamente tutti gli elementi propri della risurrezione".

Biblijografija

Bandy, A., "God in John's Apocalypse", in *Perichoresis* 22 (2024) 4-29.

Barr, D.L., *Tales of the End: A Narrative Commentary on the Book of Revelation*, Salem 1998.

Biguzzi, G., *Apocalisse. Nuova versione, introduzione e commento*, I libri biblici, Nuovo Testamento 20, Milano 2005.

Camerling, Y.F. et als., "A Hermeneutical study on the symbolic meaning of the number 144,000 in Revelation 7:1-7", in *Jurnal Jaffray* 19 (2021) 86-111.

Cha, B., "Visualising the super-temporal vulnerability of God: Balthasar's theological use of John's biblical image of 'the Lamb slain'", in *Scottish Journal of Theology* 77 (2024) 175-187.

Collins, B.C., "The Futurist Interpretation of Revelation: Evidence from the Seal Judgments' Reliance on the Olivet Discourse", in *Journal of Biblical Theology and Worldview* 4 (2024) 1-18.

Davies, J., "Reading the Apocalypse with

- Christopher Nolan: Story and Narrative, Time and Space”, in *Journal for Interdisciplinary Biblical Studies* 4 (2022) 42-56.
- Doglio, C., *Apocalisse di Giovanni*, Padova 2005.
- Fanning, B.M., *Revelation*, Zondervan Exegetical Commentary on the New Testament, Grand Rapids (MI) 2020.
- Guthrie, D., *The Relevance of John's Apocalypse*, Grand Rapids (MI) 2012.
- Jordaan, G.J.C., “Cosmology in the Book of Revelation”, in *die Skruiflig/Luce Verbi* 47 (2013) 1-8.
- Koester, C.R., *Revelation: A New Translation with Introduction and Commentary*, New Haven 2014.
- Kuryliak, B. – Kuryliak, I., “Daniel and Revelation: Blasphemy in the Cosmic Conflict”, in *Open Theology* 10 (2024) 1-15.
- Kuryliak, B. – Kuryliak, I., “The Intermediate State: Revelation 6:9-11 and 20:4-6,13 in the Light of Daniel 12:2,13”, in *The Biblical Annals* 15 (2025) 145-164.
- Newall, M., “The Roman Arena overturned: Revelation 14:9-11 as God's wrath in history”, in *The Expository Times* (2022) 1-11.
- O'Hear, N. – O'Hear, A., *Picturing the Apocalypse: The Book of Revelation in the Arts over Two Millenia*, Oxford 2015.
- Oladosu, O.T., - Alu, C.O., “The use of Old Testament in the Book of Revelation”, in *American Journal of Biblical Theology* 17 (2016) 1-10.
- Oniszcuk, J., “Composizione e messaggio della lettera alla Chiesa di Efeso (Ap 2:1-7)”, in *Gregorianum* 98 (2017) 463-480.
- Paul, I., *Revelation*, Tyndale New Testament Commentary, London 2018.
- Peerbolte, B.J.L., “The Book of Revelation: Plagues as part of the Eschatological Human Condition”, in *Journal for the Study of the New Testament* 44 (2021) 75-92.
- Piazzolla, F., “La gune' dell'Ap: funzione materna e sponsale della chiesa”, in *Liber Annuus* 65 (2015) 351-378.
- Pruszinski, G.R., “The Cognitive Phenomenology of Doors in the Book of Revelation: A Spatial analysis”, in *Religions* 10 (2019) 1-14.
- Razafiarivony, D., “Is the Woman of Revelation 17 the same of Revelation 12?”, in *The American Journal of Biblical Theology* 17 (2016) 1-10.
- Rozek, K.B., “The Eschatological enemies of the Church: A biblical exposition of Revelation 9:1-11 and an examination of interpretations of the locusts from the abyss”, in *Diligence: Journal of the Liberty University Online Religion Capstone in Research and Scholarship* 5 (2020) 1-22.
- Ruiz-Ortiz, F.J., “Battle is over, raise we the cry of victory”. Study of Revelation 19:11-21”, in *Isidorianum* 29 (2020) 37-60.
- Vanni, U., *Dal Quarto Vangelo all'Apocalisse. Una comunità cresce nella fede*, Orizzonti biblici, Assisi 2011.
- Van Rensburg, H.J., “All the Apocalypse a stage: The ritual function of apocalyptic literature”, in *HTS Teologiese Studies/Theological Studies* 75 (2019) 1-8.
- Van Rensburg, H.J., “The revelations of Revelation: The book that fits, even when it does not”, in *HTS Teologiese Studies/Theological Studies* 77 (2021) 1-12.



Mons Lawrenz Sciberras

Il-ktieb tal-prinċep tal-profeti, Isaija jservi tassew ta' pedament sod daqskemm mehtieg lejn tama Nisranija vera u awtentika. Dan il-ktieb iberrah hafna u hafna stennija Messjanika. Illum nafu sew li dan mhux ix-xogħol ta' awtur wiehed. Anzi. Dan il-ktieb jitberrah matul diversi ċentenarji ta' żmien. Jibda bit-theddid tal-belt ta' Ġerusalem madwar is-sena 740; ikompli jidhol fid-dettal tad-deżolazzjoni u niket ta' żmien l-eżilju ta' Babilonja, u jispicċa bil-ferh tar-ritorn mill-eżilju flimkien mal-istennija qawwija tal-Messija. Dan jaqbel perfettament ma' kliem is-Salm 126: "Meta l-Mulej reġġa' lura l-imjassrin ta' Sijon, konna qisna mitlufa f'holma, imbagħad bid-daħk imtela fommna, u bl-ghajjat ta' ferh ilsienna" (Sl 126,1-2). Dan huwa ktieb kompost li jdomm fih sitta u sittin kapitlu.

Il-profeta jkompli hawn jara t-theddid tal-qawwa ġejja mis-sultan tal-Assirja, Sennakerib. Dan fis-sena 701 kien jirritorna mir-rebħa li għamel fuq l-Eġittu flimkien ma' 46 belt ohra. Meta wasal Ġerusalem, mingħajr hadd ma jaf għaliex, telaq, u halla lil din il-belt herba waħda. "Waħedha baqghet bint Sijon, bħal girna f'għalqa bhajra, bħal belt imdawra" (Is 1,8).

Il-belt li tiġbed in-nies

Fit-tieni kapitlu mbagħad il-folja tinqaleb għal kollox. Minflok il-hafna kritika ta' abbużi u formalizmu esagerat, issa ġejjin jiem ta' ritorn felici lejn il-belt il-qaddisa Ġerusalem. Dan jiġi muri bl-espressjoni ta' "Jum Jahweh", frażi li diġà kienet fil-profeta Għamos. Għalhekk f'dan iż-żmien, Alla għad iquieghed kollox f'postu. Ġerusalem infisha ma tibqax sempliċi strixxa dejqa ta' art, li tibda mill-baħar sad-deżert; dan għaliex lejha għad imorru hafna pellegrini fejn hi titgholla tassew. "Għad jiġri fl-aħħar jiem, li l-gholja tad-dar tal-Mulej toghla 'l fuq mill-qċaċet tal-muntanji, u tintrefa' 'l fuq mill-gholjiet, lejha għad jiġru l-ġnus kollha" (Is 2,2).

Anzi kif l-istess isem tal-belt jixhed, Jeruśhalaim, tfisser belt is-sliem, ġid, prosperità, *'ir shalom* belt is-sliem. U dan kollu jawgura dak li bassar Isaija: "Il-Mulej jagħmel il-haqq bejn il-ġnus, u jaqta' s-sentenzi bejn hafna popli; u huma jibdlu x-xwabel tagħhom f'sikek tal-mohriet, u l-lanez tagħhom fi mniegħel" (Sl 2,4). Kliem ta' konfort tassew. Din il-kelma *shalom* fit-Testment il-Qadim tinsab għal 237 darba, mela l-importanza tat-tifsira shiha tagħha!!

Is-sejha tal-profeta Kap 6

Din is-sejha tidher li għandha importanza enormi, u dan għaliex fiha wiehed jilmah dettalji u rqaqat ohra kbar.

Il-profeta jiftaħ billi jinkwadra ż-żmien tad-dehra tiegħu: "Fis-sena li fiha miet is-sultan Għużżija". Dan mela jfisser li qegħdin bejn is-snin 742 u 738. Issa dan isem is-sultan Għużżija, diġà qieghed imsemmi ma' tliet slaten ohra preċiżament fil-bidunett tal-ktieb ta' Isaija. L-ewwel impressjoni toħroġ mill-post fejn kien qieghed "sidi". "Bilqieghda fuq tron għoli merfugh 'il fuq". Il-kelma "tron" li fil-Bibbja hija miktuba għal mitejn u waħda (201), kważi dejjem hija marbuta mas-sultan, jew is-saltna tiegħu.

Il-ktieb tal-Apokalissi jittellem ukoll mit-tron imwaqqaf fis-sema: "Minnufih hassejtni merfugh fl-Ispirtu, u rajt tron imwaqqaf fis-sema, u wiehed bilqieghda fuq it-tron" (Apok 4,2). Issa t-tron li ra Isaija jgħorr miegħu partikularità nteressanti; "għoli u merfugh 'il fuq". Mela toħroġ wehidha l-unicità ta' dak bilqieghda fuq dan it-tron speċjali.

Kollox juri li hawn qegħdin nassistu għal xena li ra l-profeta wisq aktar marbuta mad-divin milli mal-uman. Fid-deskrizzjoni tal-libsa li kien liebes dan "is-sid" turi

il-glorja u s-sebh tiegħu. Tant kienet twila u kbira li mliet it-tempju. Xena li tixbah lil din tal-mantar, qiegħda wkoll fil-profeta Elija u siehbu Elizew (2 Slat 2,13). Dan tal-aħħar għaliex kien jaf li l-mantar ta' Elija fih qawwa speċjali talbu dan bħala wirt qaddis tiegħu.

Issa djul dan il-mantell kien jimla t-tempju, jew fl-original il-*hekal*. Din il-kamra *hekal*, li tigi preċiż quddiem il-qaddis tal-qaddisin, l-aħħar ghorfa tat-tempju, *id-debir*. Fil-kamra *hekal* kien hemm tliet oġġetti l-aktar għeżiż u prezzjużi. Dawn kienu, il-kandelabru tad-deheb, b'seba' friegħi, kuljum jixgħel. Kienu l-leviti li jiehdu hsieb din il-biċċa xogħol hekk għaziża jiġifieri li jzommu l-kandelebru jixgħel kontinwament. It-tieni oġġett kienet il-mejda ndurata bid-deheb u li fuqha kien hemm it-tnax-il hobża, msejhin il-hobż tal-preżenza, *lehem panim*. Dan il-hobż kienu jikluh il-qassisin kull tmint ijiem, u jagħmlu tnax oħra minflokhom. It-tielet oġġett kien l-altar tal-incens, li madwaru darbtejn kuljum kien jidhol il-qassis biex joffri l-incens lil Alla. L-altar kellu l-ponot fl-erba' kantunieri tiegħu, li kienu jixbhu lill-ponot ta' kenur. Lil dawn il-ponot kienu jsejhulhom "qrun", *cornua altaris*. (Saydon Salm 118,27).

Ukoll dan id-dettal ikompli jissigilla l-kobor ta' din id-dehra li kellu Isaija.

Id-dehra li kellu Isaija tkompli tidhol fid-dettal għaliex hemm issemmija s-Serafini. Ma jgħidx kemm kien hemm. Biss kull wiehed kellu sitt ġwienah; "Bi tnejn kienu jgħattu wiċċhom, bi tnejn kienu jgħattu riġlejh, u bi tnejn jittajru". Etimoloġikament il-kelma "Serafin" tfisser xi haġa li tahraq sew, forsi wkoll xi haġa marbuta mal-velenu. Dan kollu jfakkarna fis-sriep "jaħarqu li gidmu hafna Lhud fid-deżert u mietu" (Num 21,6).

F'din ix-xena tagħna però jidher li s-Serafini għandhom hafna x'jaqsmu ma' hlejjaq tas-sema u li għandhom sura umana. Dawn qegħdin hemm għas-servizz shih ta' Alla. Interessanti għaliex huwa Isaija waħdu li jsemmi lil dawn is-Serafini.

Ix-xena li dawn is-Serafini kienu jgħattu wiċċhom tfakkar fix-xena ta' Mosè. Dan il-legislatur kien talab lil Alla biex jara lil wiċċu. U t-tweġiba kienet ċara hafna: "Imma int ma tistax tara 'l wiċċi, għax ebda bniedem ma jarani u jibqa' haġ" (Eż 33,20). Minn hawn jidher kemm id-dehra li ra Isaija kienet tassew marbuta intimament mad-divin.

Jippronunzjaw "il-qaddis"

Jitkomplu d-dettal issa tal-kliem u ta' min kien qed jisma'. Dawn is-Serafini "kienu jgħajtu u jwieġbu

lil xulxin: Qaddis, qaddis qaddis". Dan huwa aġġettiv marbut dejjem mas-sagru. Aġġettiv komuni hafna fil-Bibbja. L-ewwel osservazzjoni li toħroġ minn hawn huwa l-fatt li s-Serafini kienu jippronunzjaw għal tlitt darbiet l-istess kelma. Mela hawn għandna superlattiv assolut. Alla għandu l-milja assoluta tal-qdusija.

Il-qaddis jew is-sagru jfakkar dejjem f'realtà dedikata għal kult divin. Hekk mela hemm l-ispazju, il-qassis li jippresjedi r-riti, l-istess oġġetti użati għall-kult, l-ikel, l-bhejjem maħsubin għas-sagrifiċċi fil-liturġija, l-altar li fuqu issir id-debħa. Għalhekk mela dejjem hemm bżonn ta' rispett u għożża lejn dan kollu. Kien hemm bżonn ukoll li l-vittma għas-sagrifiċċju tkun f'saħħitha u ebda dell ta' mard ma jkollha. Alla jisthoqqlu dak li huwa l-aqwa, l-isbaħ u perfett.

Il-qdusija hija waħda mis-sugġetti ċentrali tal-profeta Isaija. Tant li lil Jaħweh Isaija jsejjahlu il-Qaddis ta' Israel: "Gwaj għal dawk li jgħidu: 'Ha jfittex jagħmel li għandu jagħmel, halli narawh; ha joqrob u jsehħ il-Qaddis ta' Israel halli nagħrfuh'" (Is 5,19; 10,17.20; 41,14.16). Din il-qdusija ta' Alla tesigi mill-bniedem li huwa wkoll jkun qaddis, jiġifieri li jkun mifrud minn dak li huwa profan (Lev 17,1); imnaddaf minn kull

dnub, u jipparteċipa mill-
gustizzja ta' Alla. "U l-Mulej
tal-eżerċiti jitkabbar f'jum il-
haqq, u Alla l-Qaddis jitqaddes
bil-gustizzja" (Is 5,16).

Dan l-istess hsieb ta' qdusija
fl-oghla grad offruta u mogħtija
lil Alla biss, terġa' tirritorna
fl-Apokalissi. Hemm ix-xena
tal-erba' Hlejjaq Hajjin li "lejl
u nhar ma jjeqfu qatt itennu:
Qaddis, Qaddis, Qaddis, il-
Mulej, Alla li jista' kollox, li kien
u li hu, u li ġej" (Apok 4,8). Dan
jissejjaħ il-kult *latrja*.

Ir-rizultat ta' dak li kienu
jgħidu is-Serafini kellu hafna
x'jaqsam mad-divin. Dan
għaliex dak l-ambjent u spazju
tat-tempju imtela' "bil-glorja
tiegħu". Il-kelma gloriya *kavod*
dritt tfakkar fil-glorja ta' Alla li
din ukoll dehret fit-tempju ta'
Ġerusalem wara li Salamun
ikkonsagrah lil Alla. "Is-shaba
mliet it-tempju tal-Mulej, u
minhabba fiha l-qassisin ma
setgħux ikomplu s-servizz
tagħhom, għax il-glorja tal-
Mulej kienet imliet it-tempju
tal-Mulej" (1 Slat 8,10).


Duħħan u theżżiż

Element ieħor marbut mad-
divin huwa d-duħħan. Forsi din
ukoll tidher ftit stramba, imma
din hija il-verità. Id-dehra
marbuta mas-sejħa li ra u sama'
Isaija hija wisq aktar marbuta
mas-sema milli mal-art. Dan
id-duħħan flimkien mat-
theżżiż tal-art huma marbutin
ma' dehra oħra, din id-darba
li kellu Mosè fuq il-muntanja
Sinaj. Kien il-Mulej innifsu li

sejjaħ lil Mosè biex jitla' fuq
il-muntanja qaddisa (Eż 19,3)
u f'dan l-ambjent kien hemm
id-duħħan u l-muntanja kienet
titheżheż kollha (Eż 19,18).

Isaija quddiem dan kollu ra lilu
nnifsu indenn għal din is-sejħa:
"Jaħasra għaliya, mitluf jien!
Bniedem b'xofftejh imniġġsa u
f'nofs poplu b'xofftejh imniġġsa
nghammar" (Is 6,5). Din
l-attitudni tal-profeta hija
waħda l-aktar komuni fit-
tweġibiet li jagħti l-bniedem
quddiem is-sejħa ta' Alla. Imma
mas-sejħa jkun hemm dejjem
l-għajnuna u l-mezzi biex il-
profeta jwettaq sew il-missjoni
li ġie msejjaħ għaliha.

Hekk wieġeb Mosè lil Jahweh
quddiem l-għolliq jaqbad:
"Jien min jien biex immur
quddiem il-Fargħun u noħroġ
lil ulied Izrael mill-Eġittu?" (Eż
3,11). L-istess attitudni wera
Ġeremija quddiem is-sejħa: "Ah,
Sidi Mulej, ma nafx nitkellem,
għadni zġhir" (Ġer 1,6). U
mill-istess triq għadda Isaija.
Izda darba li aċċetta s-sejħa, il-
profeta kien tassew ta' dawl fost
shabu l-Lhud.



Marcello Ghirlando

Il-Ġudajżmu miż-Żmien Bikri Modern sat-Twaqqif tal-Istat ta' Israel

Il-Lhud fl-Ewropa

Sa miż-Żminijiet tan-Nofs hafna Lhud minn Spanja, mil-Lvant Nofsani u mill-Krimea sabu kenn fost il-Lhud Axkenazim tal-Polonja u tal-Litwanja. Fil-Polonja s-Sultan Każimir III kompli kabbar id-drittijiet u l-harsien tal-Lhud digà mogħtija lilhom seklu qabel, fl-1264, mill-Princep tal-Kalisz. Fl-1338 id-Duka l-Kbir tal-Litwanja ta drittijiet simili lil-Lhud li mbagħad ġeddidhom Każimir IV Jaġillo. Dan kollu mhux biss aġevola l-ħajja Lhudija f'dawn iż-żewġ pajjiżi imma wassal biex hafna minnhom jaħdmu bħala aġenti fiskali u amministraturi tal-proprjetajiet tan-nobbiltà Polakka li kellha hafna artijiet fl-Ukrajna. Izda mhux l-ewwel darba li l-Lhud sfaw vittmi ta' persekuzzjoni.

Sas-seklu XVI il-popolazzjoni Lhudija fil-Polonja tkattret għal aktar minn 150,000 ruħ, organizzati f'komunitajiet lokali li jiehdu ħsieb huma stess, permezz ta' kunsilli, tal-hidma edukattiva u amministrattiva tal-komunità. Fl-ibliet il-kbar dawn il-kunsilli, jew *kehillah* kif kienu magħrufa, kienu anki mmexxija minn awtoritajiet fil-ligi Lhudija u mill-kapijiet tal-akkademji Talmudiċi. Diversi federazzjonijiet reġjunali organizzaw il-ħajja Lhudija

fil-Polonja bejn is-sekli XVI u XVIII.

B'xorti ħażina, fis-seklu XVII, bosta kienu l-massakri li fihom eluf ta' Lhud sfaw vittma meta l-Kożakki tal-Ukrajna u t-Tartari tal-Krimea qamu kontra n-nobbiltà Polakka, li magħhom kienu jaħdmu l-Lhud. Taqlib politiku li għamel mil-Lhud vittmi tar-Russi, tant li fis-seklu XVII kien meqrud kwart mill-popolazzjoni Lhudija taż-żmien.

Fl-ewwel nofs tas-seklu XVIII il-Lhud fl-Ukrajna reġġu sfaw vittmi tal-qilla tal-Kożakki. Fis-sena 1768 il-komunità Lhudija ta' Uman ġiet meqruda għal kollox. Dan kollu wassal biex il-Ġudajizmu fil-Polonja jiehu xejra aktar pjetistika permezz tal-Hasidizmu.

Ix-xorti tal-Lhud fil-Litwanja kienet ta' xejra aktar pożittiva tant li Vilna saret centru importanti ta' studji Lhud. Fost l-ghalliema jspikka l-Vilna Gaon, Elija bin Salamun Zalman (1720-1791), awtur ta' diversi kummentarji fuq l-Iskritturi u l-opri klassiċi Lhud.

Minn Spanja u Provenza kien hemm ukoll numru ta' Lhud li emigraw għall-istati tat-Tramuntana tal-Italja. Dawn ħadmu sikwit fin-negozju tas-self tal-flus. Fis-seklu XVI twaqqfu bosta komunitajiet Lhud f'Firenza, Venezja, Mantova, Ferrara u Padova. Ir-rinaxximent

u l-umaneżmu fl-Italja kellhom influwenza kbira fuq l-espressjonijiet tal-Ġudajizmu fl-Italja, li saret iċ-ċentru ta' xogħlijiet Lhud stampati, fosthom anki l-mużika. Għazarija De Rossi (1511-1578) kien wiehed mill-imghallma Lhud fl-Italja li applika l-kitbiet klassiċi tal-Antikità għall-interpretazzjoni tal-istudji rabbinici. Imma anki hawn, mhux l-ewwel darba li l-Lhud sfaw vittmi ta' persekuzzjoni: biżżejjed niftakru fis-sena 1555 meta l-Papa Pawlu IV reġa' kkonferma l-editt ta' separazzjoni tal-Konċilju Lateran IV, li għalaq il-Lhud fil-getti u ħaħhadhom mid-dritt li jaħdmu f'diversi setturi ekonomiċi.

Xortihom ma tantx tjebet fil-Ġermanja ta' Luteru, li kiteb trattat qawwi kontra l-Lhud. Meta l-Lhud ingħataw il-permess li jghixu anki fl-ibliet, uħud minnhom, magħrufa bħala *hoffjuden*, ingħataw biex ikabbru l-ħajja kummerċjali tal-prinċipijiet Ġermaniżi. Kienu dawn il-Lhud li sikwit mexxew u ddefendew il-komunitajiet tagħhom. L-istess ġara f'Amsterdam, fl-Olanda, fejn bosta Lhud kienu jaħdmu fil-kummerċ u l-finanzi. Dan aġevola t-tkabbir tal-komunità Lhudija u l-iżvilupp ta' diversi espressjonijiet tal-Ġudajizmu fil-kamp kulturali, fit-teoloġija, fid-drama u fil-mistiċizmu.

Il-Hasidizmu

F'nofs is-seklu XVIII, b'piz storiku ta' persekuzzjonijiet u t-toqol li halliet il-konverżjoni ta' Xabbetai Ževi, hafna Lhud fil-Polonja nfatmu mill-Ġudajizmu Rabbniku u permezz tal-Hasidizmu bdew jixxennqu aktar għall-fidwa individwali permezz tal-pjetizmu reliġjuż.

Il-fundatur ta' dan il-moviment kien Bagħal Sem Tov (1700-1760), Israel bin Elgħazar, li sawwar Ġudajizmu mlaqqam fil-Kabbalah u ġabar madwaru diversi dixxipli li għaddew tagħlimu wara mewtu. Dov Baer (1710-1772) sar mexxej warajh u l-Hasidizmu xtered fin-Nofsinhar tal-Polonja, l-Ukrajna u l-Litwanja, minkejja l-oppożizzjoni qawwija tar-rabbini fil-Litwanja. Il-moviment tal-Hasidim kien magħruf mill-gvernijiet tar-Russja u tal-Awstrija; inqasam f'diversi gruppi organizzati minn mexxejja differenti u t-twaqqif tal-istituzzjoni tat-*Tzaddik (rebbe)*. It-*tzaddik* kien jitqies bħala individwu spiritwalment superjuri fid-devozzjoni tiegħu u li kellu r-rwol imexxi lill-oħrajn lejn Alla; sikwit kien jitqies bħala mexxej li kellu l-qawwa mirakuluża li jitla' fid-dinja ta' Alla biex jinterċedi għal dawk li kienu jintrabtu miegħu. *Tzaddikim* magħrufa fis-seklu XVII kienu Zusja ta' Hanipol,

Schneur Zalman ta' Lijad, Levi Izakk ta' Berdikev u Naghman ta' Bratslav li waqqfu diversi ferġhat tal-Hasidizmu fil-Polonja u fl-Ukrajna.

Il-Hasidizmu ta' hafna importanza lit-talb u lit-tqaddis tal-attivitajiet sempliċi tal-hajja ta' kuljum. Id-devozzjoni Hasidika hija kkaratterizzata mill-ferħ, l-umiltà, l-ispiritu tal-gratitudni, mill-kant u ż-żfin li kollha jqaddsu l-preżent fl-istennija tal-wasla tal-Messija.

Fi Żmien Imdawwal

Irridu ngħidu li sas-sena 1770 kien hemm daqs żewġ miljun Lhud jgħixu fil-kuntest tal-Ewropa Nisranija. Fl-Ingilterra u l-Olanda kienu relattivament hielsa minn restrizzjonijiet soċjali u ekonomiċi, f'kuntrast mas-sitwazzjoni legali oppressiva tagħhom fl-Ewropa Ċentrali li għalqithom f'żoni residenzjali preċiżi. Kien hemm min iddefenda lil-Lhud u ċ-ċittadinanza libera u kontributtiva tagħhom, fosthom Christian Dohm bit-trattat tiegħu "Concerning the Amelioration of the Civil Status of Jews". L-Imperatur Ġużeppe II (1741-1790) hadem biex itejjeb is-sitwazzjoni tal-Lhud: fis-sena 1782 ippubblika editt ta' tolleranza siewi għal-Lhud ta' Vjenna.

Bhalma ġara fil-Ġermanja, anki fi Franza bosta riformi

bejn is-snin 1770-1790 tejbu s-sitwazzjoni tal-Lhud. Fl-1789 l-Assemblea Nazzjonali Franciża ddikjarat li kull persuna umana hija hielsa u ugwali fid-drittijiet. Fl-1791 il-Lhud kollha fi Franza ngħataw id-drittijiet taċ-ċittadinanza; bħalhom il-Lhud fl-Olanda tar-Repubblika Batavjana fl-1796, filwaqt li l-Lhud ta' Padova u Ruma raw l-abolizzjoni tal-getti fi bliethom. Fl-1804, il-kodiċi ċivili ta' Napuljun seddaq l-ugwaljanza għaċ-ċittadini kollha, inklużi l-Lhud, u l-libertà li jaħdmu fi kwalunkwe sengħa. Fl-1808 Napuljun waqqaf kunsilli Lhud magħmula mir-Rabbini u lajċi Lhud u awtorizzahom imexxu s-sinagogi u l-istituzzjonijiet reliġjużi, filwaqt li jieħdu hsieb l-ordni pubbliku fi hdan il-komunità u l-partecipazzjoni tal-Lhud fl-armata.

Wara t-telfa ta' Napuljun u l-Kungress ta' Vjenna fl-1814-1815 il-mappa tal-Ewropa nbidlet. Il-konfederazzjoni Ġermanika, wara ftiit snin ta' attegġjament anti-Lhudi, li kien reazzjoni kontra r-rivoluzzjoni Franciża tal-1848, li ispirat rivoluzzjonijiet fil-Prussja, l-Awstrija, l-Ungerija, l-Italja u l-Boemja, adottat politika aktar liberali sakemm l-emanċipazzjoni shiħa tal-Lhud saret realtà fl-1871, meta l-Ġermanja kollha saret Reich immexxija

mid-dinastija Hohenzollern. Wara l-imsemmi Kungress il-Lhud fil-Polonja ġew taħt ir-Russi. Fil-bidu Katerina l-Kbira wriet tolleranza lejn il-Lhud. Izda fis-sena 1791 ipprojbiet lil-Lhud joqogħdu fir-Russja Ċentrali. Hafna ngabru fin-Nofsinhar tal-Ukrajna u aktar tard fi Kiev. Alessandru I (1801-1825), wara li ppermetta lil-Lhud joqogħdu f'territorju preċiż fil-Majjistral tar-Russja, magħruf bħala l-*Pale of Settlement*, nieda politika ta' deportazzjoni tal-Lhud mill-irhula għall-ibliet u ta' integrazzjoni permezz tal-konverżjoni tal-Lhud għal Kristjaneżmu. Nikol I (1821-1855) ried li s-subien Lhud jidhlu fl-armata għal 25 sena biex jaġevola l-konverżjoni tagħhom; nieda riforma fis-sistema edukattiva Lhudija, bi skejjel godda li ma kellhomx it-tagħlim tat-Talmud. Din ir-riforma sfiat fix-xejn. Wara l-gwerra tal-Krimea tal-1853-1856, Alessandru II (1855-1881) ta l-libertà lill-merkanti Lhud, gradwati universitarji, nies tas-snaġġa, eks suldati u Lhud bid-diploma biex jgħixu barra l-*Pale of Settlement*. B'hekk twieldu komunitajiet Lhud f'Moska u San Pietru Burgu li tlaqqmu fil-hajja ekonomika u professjonali tar-Russja.

Il-kuntest storiku taż-Żmien Imdawwal wellied bosta hassieba Lhud li taw kontribut kbir għat-tigdid tal-Ġudajizmu. Fosthom

ta' min isemmi lil Baruk Spinoża (1632-1677) fl-Olanda li kiteb trattat jismu "Tractatus Theologico-Politicus". Hu ċaħad is-sintesi tal-fidi u r-raġuni taż-Żmien tan-Nofs; stqarr li l-profeti kellhom aktar intuizzjonijiet morali milli l-verità teoretika u li t-Torah, frott diversi awturi, kienet għall-mases. Għal Spinoża r-religjon kellha toffri qafas għall-imġiba etika; hija l-filosofija li għandha tasal għall-verità. Sistema legali ma tistax issib l-għeruq tagħha fit-tweemmin. Il-metafizika tiegħu kienet mibnija fuq l-idea panteistika tan-natura.

Ir-riflessjoni razzjonali fuq kwistjonijiet teoloġiċi ta' Spinoża serviet bħala l-kuntest vitali tal-ħsieb filosofiku ta' wieħed mill-akbar filosfi Lhud ta' dan iż-żmien: Mosè Mendelssohn (1729-1786). Mendelssohn tweled Dessau u studja f'Berlin. Fl-istudji sekulari u religjużi tiegħu kien influwenzat hafna mill-ħassieb Ġermaniż Gotthold Efraim Lessing (1729-1781). Ippubblika bosta studji li fihom iddefenda l-esiżtenza ta' Alla u l-holqien; emmen li r-raġuni umana kapaċi tasal għar-realtà ta' Alla, il-providenza divina u l-immortalità tar-ruħ. FL-1783 kiteb apologija għall-Ġudajizmu, "On Religious Power and Judaism", li fiha insista li ebda istituzzjoni religjuża ma tista' ġġieghel

lil xi hadd jemmen bilfors. Il-Ġudajizmu, għal Mendelssohn, huwa differenti mir-religjon naturali, li twassal lill-bniedem jagħraf lil Alla, għax jinkludi fih liġi rivelata.

Irridu ngħidu li x-xogħol ta' Mendelssohn hu importanti għax għaqqad flimkien it-teizmu filosofiku mat-tradizzjonalizmu Lhudi u esprima x-xewqa li jmur lil hinn mill-hajja magħluqa tal-*ghetto* u jidhol fil-kurrent kulturali tal-Ewropa tal-Lvant bħala Lhudi Osservant. Il-proċess ta' modernizzazzjoni tal-Ġudajizmu wassal lil Mendelssohn jittrađuċi t-Torah fil-lingwa Ġermaniża u jippubblika kummentarju fejn għaqqad it-tagħlim Lhudi mal-ħsieb sekulari.

Il-*Maskilim*, moviment ta' dixxipli ta' Mendelssohn fil-Prussja, komplew heġġew dan it-tip ta' modernizzazzjoni: wessgħu l-kurrikulu edukattiv Lhudi billi dahhlu suġġetti sekulari; ippubblikaw kotba għat-tagħlim bl-Ebrajk, waqqfu diversi skejjel u fl-1783 l-ewwel rivista ta' letteratura Lhudija, "The Gatherer". FL-1820 dan il-moviment ittrasferixxa ruhu fl-Awstrija. Twaqqfu żewġ ġurnali: "First Fruit of the Times" (1821-1832) u "Vineyard of Delight" (1833-1856). Fis-snin erbghin tas-seklu XIX il-moviment xtered ukoll fir-Russja: kienu ppubblikati diversi kotba għat-tagħlim

u rivisti bl-Ebrajk. Fl-1863 twaqqfet is-Socjeta għall-Promozzjoni tal-Kultura Fost il-Lhud tar-Russja.

Minkejja dan l-isforz kollu dawn il-hassieba u kittieba Lhud moderni baqgħu fit-tarf tal-hajja Lhudija; u dan għaliex tqiesu kemm bhala hbieb tal-gvernijiet tal-Awstrija u tar-Russja, li riedu jirrifirmaw il-hajja Lhudija, u kemm għaliex kienu kritiċi kbar tal-Ġudajizmu Rabbiniku. Hawnhekk ta' min ifakkar ukoll li dan l-iżvilupp intelletwali fost il-Lhud kien diġà wassal għat-twaqqif ta' Socjeta għall-Kultura u l-Istudji Akkademici tal-Ġudajizmu. Il-hassieba wara din is-Socjeta riedu jistudjaw b'mod sistematiku l-istorja: riedu jaslu għall-għarfien veru tat-tradizzjoni Lhudija fl-istorja tač-čivilizzazzjoni tal-Punent. Dawn kienu nfluwenzati hafna mill-Filosofija ta' Hegel. Dan l-isforz, b'xorti hażina, intemm hesrem fl-1824.

Minkejja dan, irridu nistqarru, li kienu sewwasew dawn il-hassieba kollha, bl-istudji u l-pubblikazzjonijiet tagħhom, li komplew hejjew it-triq għar-riformi l-kbar tal-Ġudajizmu tradizzjonali fl-epoka Moderna.

Ir-Riforma

Ix-xewqa ta' aktar assimilazzjoni mal-kultura Ewropea nisslet f'bosta mexxejja Lhud il-hegga

għal riforma fi hdan il-Ġudajizmu. Fost dawn, minn tal-ewwel insibu lil Finanzier Israel Jacobson (1768-1828) li waqqaf diversi skejjel fil-Westfalja fejn stieden għalliema Nsara jgħallmu suggetti sekulari. Il-kunsill Lhudi mmexxi minn Jacobson fassal ukoll diversi tibdiliet fil-kult tradizzjonali: talb bil-Ġermaniż u kant bil-korijiet. Fl-1810 hu bena l-ewwel Tempju tar-Riforma f'Seesen, fil-Westfalja. Fl-1818 waqqaf Tempju tar-Riforma f'Berlin li fih it-talb u l-priedki kienu jsiru bil-Ġermaniż u l-kant kien isir bl-orgni. Il-hidma ta' Jacobson esprimiet ix-xewqa tar-Riforma li kienet ikkritikata bl-ahrax mil-Lhud Ortodossi li ddefendew il-Ġudajizmu u l-espressjoni tradizzjonali tal-kult tiegħu. Fost il-kritiċi nistgħu nsemmu lil Sansun Rafel Hirsch (1808-1888) li studja fl-Università ta' Bonn; ta' 22 sena nhatar Kap Rabbi tad-Dukat ta' Oldenburg. Fl-1836 iddefenda l-wirt tradizzjonali tal-Ġudajizmu fid-Dsatax-il Ittra fuq il-Ġudajizmu. Ikkritika lill-moviment tar-Riforma li, fil-fehma tiegħu, kien qed jahdem aktar għač-čittadinanza shiha u l-assimilazzjoni li ggib il-prospertà milli għall-harsien tar-rieda ta' Alla li jwassal għall-ghajxien ta' hajja reliġjuża, li biha l-Lhud huma xhieda messjanika tal-fratellanza universali.

Minkejja l-kritika, il-mewga tar-Riforma baqgħet tikber: bosta rabbini Ġermaniżi bdew jgħaddu t-tradizzjoni Lhudija mill-għarbiel u hassieba kbar bħal Leopold Zunz (1794-1886) komplew heggew in-nirien tal-bidla li xprunaw il-Ġudajizmu tar-Riforma jixtered ma' diversi pajjiżi.

Fl-1842 twaqqfet is-Socjeta tal-Hbieb tar-Riforma fi Frankfurt. Din is-Socjeta stqarret li l-moviment tar-Riforma jsib ir-raġuni tal-esiżtenza tiegħu fil-fatt li l-fidi Lhudija tikber u timxi dejjem 'il quddiem. Čahdet l-awtorità tal-kodiċi legali, it-tvemmin fil-fidi messjanika, riedet tneħhi r-rit tač-čirkončizjoni, meqjus bhala att barbaru. Fl-1844 twaqqfet l-Assočjazzjoni għar-Riforma tal-Ġudajizmu f'Berlin taht it-tmexxija ta' Samwel Holdheim (1806-1860) li sejhet għal bidla kbira fil-Ġudajizmu tradizzjonali.

L-ewwel sinodu tar-Riforma sar Brunswick fl-1844; it-tieni fi Frankfurt fl-1845 u t-tielet fi Breslau fl-1846. Fost hwejjeg ohra r-riformaluri riedu tibdil fil-prečetti tas-Sibt u tal-ikel, talbu li l-kunčett tar-ritorn lejn Israel u x-xewqa għal stat Lhudi jitneħhew mill-ktieb tat-talb. Fl-1868 erbgha u ghoxrin Rabbi ltaqgħu f'Kasel biex iqiegħdu s-sisien għall-konferenza sinodali tar-rabbini, mgħallma u mexxejjeja tal-komunitajiet. Sena wara ltaqgħu aktar

minn tmenin kongregazzjoni tar-Riforma f'Leipzìg, u sentejn wara f'Augsburg.

Fl-1824, xi Lhud f'Charleston, fin-Nofsinhar tal-Karolina, riedu jdahhlu r-riformi fil-kult tat-Tempju ta' Hamburg. Qabel u wara l-1848 bosta riformaturi emigraw lejn l-Amerka u waqqfu tliet kongregazzjonijiet Germaniżi fil-belt ta' New York. Fl-1845 iltaqgħet il-Kongregazzjoni Emanuel li dahhlet bosta riformi fil-kult Lhudi.

Fost ir-riformaturi l-aktar imsemmija fl-Amerka nsibu lil David Einhorn tal-Kongregazzjoni *Har Sinaj* f'Baltimore, Samwel Adler u Gustave Gottheel tat-Tempju *Emanuel* fi New York, u Izaak Mayer Wise (1819-1900) li ppubblika l-ktieb tat-talb tar-Riforma u diversi gazzetti Lhud. Dan waqqaf il-*Hebrew College*, Seminarju Rabbiniku tar-Riforma, fl-1875. L-ewwel konferenza tar-rabbini Amerikani tar-Riforma saret f'Filadelfja fl-1869; fl-1873 twaqqfet l-Unjoni tal-Kongregazzjonijiet Lhud Amerikani. Il-prinċipji tal-Gudajizmu tar-Riforma Amerikan ngabru f'laqgħa tar-Rabbini tar-Riforma f'Pittsburgh. Din il-ġabra ta' prinċipji ssejġet *Pittsburgh Platform*.

Parallel mat-tnedija u l-iżvilupp tar-Riforma nsibu dak tal-Ġudajizmu Konservattiv. FL-1845,

Żakkarija Frankel (1801-1875) infatam mir-riformaturi miġbura fi Frankfurt li ma nsistewx fuq l-użu tal-Ebrajk fil-kult. Frankel sar kap ta' Seminarju Lhudi fi Breslau filwaqt li dawk li hasbuha bħalu, fl-1887, waqqfu is-Seminarju Teologiku Lhudi fi New York. Aktar tard dan tmexxa minn Salamun Schechter li għaġen flimkien it-tradizzjonalizmu Lhudi mal-impenn għal studju xjentifiku tal-Ġudajizmu. Kien Schechter li nsista fuq it-twaqqif ta' għaqda bejn kongregazzjonijiet ta' dan l-hekk imsejjah Ġudajizmu Konservattiv.

Wara dan it-tqanqil intelletwali u kulturali tas-seklu XIX kien hemm, bħal dejjem, diversi ħassieba Lhud. Fosthom ta' min isemmi lil Abraham Geiger li kien rabbi u studja l-Ġudajizmu b'mod xjentifiku. Fl-1832 kien rabbi f'Wiesbaden u fl-1838 fi Breslau. Kien editur tas-*Scientific Journal for Jewish Theology*. Bil-kitbiet tiegħu ried jagħti preżentazzjoni teologika ċara tal-Ġudajizmu bħala reliġjon mibnija fuq il-fidi msejsa fuq fiduċja f'dak li jmexxi l-univers u fir-rwol tal-Lhud li jipprattikaw il-ġustizzja u l-ħniena. Geiger sqarr li l-evoluzzjoni tal-istorja Lhudija għaddiet minn erba' perjodi ta' żvilupp: il-Ġudajizmu bħala rivelazzjoni ta' kuncetti morali u spiritwali, iż-żmien

tat-tradizzjoni li fih kienet interpretata l-Bibbja, iż-żmien tal-legalizmu li ġie wara u li ntemm bil-ġabra tat-Talmud u iż-żmien tal-istudju kritiku permezz tar-riċerka storika li jżomm dak li hu essenzjali fil-Ġudajizmu u jwarrab dak li mhux. Geiger kien konvint li l-Ġudajizmu kien is-sistema reliġjuża ideali għaž-żmien modern.

Heinrich Graetz (1817-1891), fil-ktieb tiegħu "History of the Jews", qasam l-istorja tal-Ġudajizmu f'tliet iżmna: mid-dhul fl-art imwiegħda sal-qerda tal-ewwel Tempju fis-sena 586 QEK, mill-eżilju sas-sena 70 EK, u żmien id-dijaspora li fiha l-Lhud ippurvaw jaslu għal perfezzjoni intelletwali fir-razzjonalizzazzjoni tal-fidi tagħhom.

Wiehed jista' jsemmi wkoll lil Salamun Formstecher (1801-1889) li fl-1841 ippubblika l-ktieb "The Religion of the Spirit"; ir-Rabbi tar-Riforma Samwel Hirsch (1815-1889) li fl-1842 ippubblika l-ktieb "The Religious Philosophy of the Jews"; u Salamun Ludwig Steinheim (1789-1888) li kiteb il-ktieb "Revelation of the Doctrine of the Synagogue". Dawn kollha jixhdu għal sforz ta' integrazzjoni tal-ħsieb filosofiku Germaniż mal-mod kif huma ħarsu lejn il-Ġudajizmu.

Anti-Semitizmu u Žijoniizmu

Wara l-1870

n-nazzjonalizmu qawwi fl-Ewropa rawwem l-anti-semitizmu mlaqqam f'duttrina razzjali miftum mis-sentiment anti-religjuż storiku. Il-Lhud bdew jitqiesu bħala razza li ħonqu l-idealiżmu mis-soċjetà u ddominaw il-kummerċ u l-ħajja kulturali.

Fil-Ġermanja, fl-1878, Adolf Stoecker waqqaf Partit Soċjali Kristjan fuq bażi anti-semitika. Hu akkuża lil-Lhud li kienu ħatfu f'idejhom l-istampa u l-istituzzjonijiet finanzjarji. Fl-1881 Eugen Durhing stqarr li r-razza Lhudija kienet theddida bioloġika għall-Ġermanja. Fl-istess sena ngabru 225,000 firma biex titwaqqaf l-immigrazzjoni Lhudija. Fl-1882 tlaqqgħet konferenza internazzjonali anti-semitika. Sal-aħħar tas-seklu Karl Luegar mexxa partit politiku li rebah il-poter fuq sentiment anti-Lhudi.

Fi Franza baqa' msemmi l-każ tal-Lhudi Alfred Dreyfus li kien mixli ingustament bi tradiment u tkeċċa mill-armata. Anki jekk aktar tard irċieva l-maħfra, il-Lhud fehmu li dan l-episodju ikrah kien espressjoni ta' anti-semitizmu jigrri fid-demmi tal-Ewropa.

Fir-Russja l-anti-semitizmu sar politika uffiċjali tal-istat.

Wara l-qtil ta' Alessandru II bosta persekuzzjonijiet laqtu lil-Lhud fin-Nofsinhar tal-Ukrajna: mhux biss kienu misruqa u raw il-proprjeta tagħhom meqruda imma aktar tard kienu wkoll imposti kwoti fuq it-tfal li setghu jmorru l-iskola, l-università u jidhlu fil-professjonijiet. Tkeċċew 20,000 Lhudi minn Moska u s-snin sal-1907 kienu snin koroħ ħafna. Fl-1907, l-Unjoni tal-Poplu Russu, partit politiku lemini, beda kampanja ta' propaganda anti-semitika.

Sadattant baqgħu jixterdu ideat anti-semitiċi bil-pubblikazzjoni tal-"Protocols of the Elders of Zion" u tal-"Foundations of the Nineteenth Century", ta' Houston Stewart Chamberlain li eżalta r-razza superjuri Arjana kontra r-razza tas-Semiti parassiti.

Din is-sitwazzjoni fl-Ewropa mhux biss wasslet għall-emigrazzjoni tal-Lhud lejn l-Istati Uniti, u whud minnhom lejn il-Palestina, imma xettlet il-Moviment Žijonista. Fi kliem Leon Pinsker (1821-1891), tabib Lhudi mir-Russja, fil-pubblikazzjoni "Autoemancipation", il-helsien tal-Lhud seta' jasal biss b'mod shih bit-twaqqif ta' stat Lhudi.

Huwa Theodor Herzl (1860-1904) li jitqies bħala l-fundatur tal-Moviment Žijonista. Fil-bidu Herzl, li twieled bħala sudditu tal-

Imperu Awstro-Ungariku, kien favur l-assimilazzjoni shiha tal-Lhud fil-pajjizi fejn twieldu u kienu jghixu. Izda l-ġrajja ta' Dreyfus fi Franza biddlet radikalment il-fehma tiegħu. Ġabar flimkien dawk li bħalu kienu jemmnu fit-twaqqif ta' stat Lhudi magħruf mil-liġi internazzjonali u fl-1897 organizza l-ewwel Kungress Žijonista f'Basle, fl-Iżvizzera. Herzl kien jemmen fid-diplomazija: meta n-negozjati mas-Sultan tal-Imperu Ottoman għat-twaqqif ta' stat Lhudi fil-Palestina ma waslu mkien, huwa ltaqa' ma' Chamberlain, is-Segretarju tal-Istat għall-Affarijiet Kolonjali tal-Imperu Britanniku. Fl-1903 Chamberlain offra l-possibbiltà li l-istat Lhudi jitwaqqaf fl-Uganda bħala pass temporanju: proposta li aktar tard kienet irtirata mill-Ingliżi u li qassmet l-Organizzazzjoni Dinjija taż-Žijoniżmu. Herzl miet fl-1904 u warajh lahaq David Wolffsohn (1856-1914): l-Organizzazzjoni nsistiet fuq ir-ritorn tal-Lhud fil-Palestina u l-qawmien mill-gdid tal-ilsien Ebrajk.

Sadattant tkomplet il-migrazzjoni lejn il-Palestina bit-twaqqif ta' bosta kolonji agrikoli, li sal-1917 waslet biex il-popolazzjoni Lhudija hemmhekk tilhaq id-90,000. Din il-migrazzjoni kienet frott iż-Žijoniżmu Prattiku ta' ħafna Lhud,

speċjalment mir-Russja, li ma setghux jistennew r-rizultati taż-Żijoniżmu politiko-diplomatiku. Din il-migrazzjoni lejn il-Palestina u l-hidma tal-art heġġiġha Aaron David Gordon (1856-1922), li ta raġuni reliġjuża għall-hidma tal-art permezz tal-biedja fl-art imqaddsa, u l-ideat soċjalisti ta' Nahman Sirkin (1867-1924) u Ber Borokov (1881-1917) li kellhom influwenza fuq David Bin Gurjon (1886-1973), li aktar tard kellu jsir prim ministru tal-Istat ta' Israel.

Irridu wkoll inzommu quddiem għajnejna li bejn l-1881 u 1914 emigraw 750,000 Lhudi mill-Ewropa tal-Lvant: 350,000 emigraw lejn l-Ewropa Kontinentali, 200,000 marru lejn l-Ingilterra, 100,000 lejn il-Kanada u 2,000,000 lejn l-Istati Uniti. Il-Lhud li kienu emigraw snin qabel mill-Ġermanja lejn l-Istati Uniti ħadmu biex dawn li ġew mill-Ewropa tal-Lvant jassimilaw aħjar u jidhlu fil-movimenti tar-Riformaturi. Fl-1902 reġġu taw ħajja ġdida lis-Seminarju Teoloġiku Lhudi biex ihejju rabbini skont l-ispirtu ta' Żakkarija Frankl. Taht it-tmexxija ta' Salamun Schechter dan is-seminarju sar iċ-ċentru tal-Ġudajizmu Konservattiv, li fl-isforz li jħares il-wirt Lhudi, appella ħafna lill-immigrati l-godda.

Il-Lhud Ġermaniżi waqqfu wkoll il-Kumitat Amministrattiv Lhudi

biex bih iheggu lill-Gvern Amerikan jahdem favur il-Lhud ippersegwitati f'pajjiżi oħra u l-Lega Anti-Diffamazżjoni biex tissielet kontra l-anti-semitiżmu fl-Istati Uniti. Wara li faqqgħet l-Ewwel Gwerra Dinjija l-immigrazzjoni Lhudija naqset sewwa. Fl-1921 u l-1924 saru anki liġijiet li llimitaw ħafna din l-immigrazzjoni Lhudija.

Fl-Ewwel Gwerra Dinjija l-Lhud ġgieldu fuq in-naħa tal-Alleati. Fl-1917, wara l-waqgħa tal-Kżar, il-gvern Russu nehha kull diskriminazzjoni kontra l-Lhud, anki jekk fit-taqbida għall-Ukrajna, inqatlu bejn 100,000 u 150,000 Lhudi. Wara din il-gwerra kien hemm aktar minn 3,000,000 Lhudi fil-Polonja, 445,000 fl-Ungerija, 850,000 fir-Rumanija taż-żmien, 95,000 fil-Latvja, 115,000 fil-Litwanja, 375,000 fiċ-Ċekoslovakja, 191,000 fl-Awstrija, 68,000 fil-Jugoslavja, 48,000 fil-Bulgarija u 73,000 fil-Greċja.

Minkejja li l-ħajja Lhudija reġġet ħadet il-ħajja, is-sentimenti anti-semitiċi baqgħu jserrpu fl-imħuħ u fil-politika konkreta, sentimenti li kienu qed ihejju t-tiswir shiħ ta' ideoloġija perversa li riedet teqred il-komunitajiet Lhud tal-Ewropa kollha. Mhux ta' b'xejn li l-Lhud kellhom għajnejhom fuq il-Palestina.

Sadattant il-Lhud fil-Palestina, li mill-1917

kienet għaddiet taht il-Mandat Britanniku, waqqfu Assemblea Nazzjonali u Kunsill Eżekuttiv. Sal-1939 il-popolazzjoni Lhudija kienet tghodd 500,000 persuna, b'233 kooperattiva agrikola u b'komunitajiet f'Tel Aviv, Ġerusalemm u Haifa. Il-popolazzjoni Għarbija kienet tghodd kważi miljun ruħ. Fl-1929, wara rvell tal-Gharab kontra l-Lhud fuq kwistjoni ta' aċċess lejn il-Ħajt tal-Punent, l-Ingliżi naqqsu ħafna l-immigrazzjoni Lhudija lejn il-Palestina. Fis-snin tletin id-diversi għaqdiet tal-ħaddiema Lhud waqqfu l-Partit Laburista fil-Palestina; il-moviment Reviżjonista nfatam mill-Moviment Żijonista u waqqaf milizja proprja, differenti mill-milizja Lhudija magħrufa bħala *Haganah*. Fl-1936 l-Gharab tal-Palestina, bl-għajnnuna tas-Sirja, l-Eġittu u l-Iraq, issieltu kontra l-Lhud u l-Gharab moderati. Inkwiet li wassal lill-Ingliżi jipproponu, fl-1937, il-holqien ta' żewġ stati fil-Palestina, wiehed Lhudi u l-iehor Gharbi, proposta milqugħa miż-Żijonisti imma miċhuda mill-Gharab u aktar tard, fl-1939, mill-Ingliżi stess. Dawn illimitaw l-immigrazzjoni Lhudija għal 75,000 u pproponew l-indipendenza tal-Palestina fi żmien għaxar snin.

Kien żmien relattivament tajjeb għal-Lhud fit-Tramuntana tal-Afrika taht

il-Francizi, tal-Lhud fl-Egittu u fl-Indja taht l-Ingliżi, tal-Lhud fl-Iraq, fil-Kawkasu, f'Ġeorgja u f'Bukhara, u tal-Lhud fit-Turkija.

L-Ideoloġija Naziista u l-Olokawst

Id-dipressjoni ekonomika tal-1930-1932 ħolqot qagħad kbir fil-Ġermanja. Nibtu diversi partiti politiċi. Nibtu diversi partiti estremisti, fosthom il-Partit Nazzjonal-Socjalista, Naži, ta' Adolf Hitler (1889-1945) li ssejjaħ biex imexxi l-gvern. Il-Partit Naziista kien mibni fuq bażi ta' nazzjonalizmu Ġermaniż, anti-kapitalizmu u anti-semitizmu. Skont Hitler kien tort tal-Lhud li l-Ġermaniżi tilfu l-Ewwel Gwerra Dinjija u waslu għall-waqgħa ekonomika u kulturali ta' wara l-gwerra. Ried iwaqqaf imperu bis-supremazija tar-razza Arjana.

Fl-1933 tnehhew il-partiti politiċi u t-trejd unjoni; kienu arrestati hassieba u xjentisti dissidenti. Il-Lhud tnehhew mis-servizz ċivili u mediku u mill-istituzzjonijiet edukattivi u kulturali. Il-Liġijiet ta' Nuremberg tal-1935 għamlu mil-Lhud ċittadini tat-tieni klassi; fl-1938 il-Kunsilli Lhud tqiegħdu taht il-Gestapo u l-Lhud kienu obbligati jirreġistraw il-proprjetà tagħhom. Aktar tard fis-sena l-Partit Naziista organizza lejla, orġja ta' qerda tal-

Lhud u l-proprjetajiet tagħhom, li baqgħet tissejjaħ *Kristallnacht*.

Il-politika tal-qerda tal-Lhud kompliet b'pass mahsub wara l-iehor: minn Settembru 1939 il-Lhud kellhom ikunu ġewwa sat-8.00pm; ma setgħux jużaw la t-telefon u lanqas diversi mezzi ta' trasport; inqatgħu r-razzjonijiet tal-ikel u setgħu biss jixtru f'sigħat speċifiċi.

Il-Lhud bdew ikunu ddeportati bl-eluf jew mibgħuta fil-kampijiet tax-xogħol. Bl-invażjoni tar-Russja fuq l-għatba Herman Göring, fl-1940, qabbad lil Reinhard Heydrich ihejji pjan għas-Soluzzjoni Finali għall-Problema Lhudija. Heydrich ippreżenta l-pjan tiegħu fl-20 ta' Jannar 1942 u stqarr li l-unika alternattiva f'dak il-mument kienet il-qerda totali tal-Lhud.

Niftakru li Hitler kien diġà ħakem il-Polonja fl-1939 u ddeporta fiż-żona ċentrali 600,00 Lhudi li ttiehdu fil-kampijiet tax-xogħol: hemmhekk ħadmu bħala lsiera u kienu letteralment maqtula bix-xogħol. Eluf ta' Lhud kellhom jaħdmu fl-industrja Ġermaniża tal-armamenti. Bl-invażjoni tar-Russja fl-1941 Heydrich nieda l-qerda tal-massa tal-Lhud. Battaljuni ta' bejn l-400 u 900 suldati Ġermaniż, l-*Einsatzgruppen*, bdew jeqirdu l-Lhud tar-Russja.

Mill-4,500,000 Lhudi li kienu jgħixu fir-Russja, nofshom ħarbu qabel l-invażjoni Ġermaniża. Fl-ibliet u fl-irhula t-truppi ta' Heydrich kienu jiġbru l-Lhud fil-beraħ, jisparawlhom u jidfnuhom f'oqbra tal-massa. Bejn Ottubru u Diċembru 1941 inqatlu 300,000 Lhudi; matul l-1942 inqatlu aktar minn 900,000. Il-qerda ħraxet blu-żu ta' vannijiet tal-gass użati wkoll mill-*Einsatzgruppen* u l-organizzazzjoni tal-kampijiet tal-mewt. Sitta mill-kampijiet tal-mewt kienu f'Chelmo, u Auschwitz, fit-territorju Polakki, u f'Treblinka, Sobibor, Majdanek u Belzec. F'Settembru tal-1941 intuża l-gass għall-ewwel darba f'Auschwitz; imbagħad f'Birkenau.

Il-qerda tal-Lhud fl-Ewropa tmexxiet minn Adolf Eichmann. Fl-1942 huwa bagħat 100,000 Lhudi mill-Ġermanja, l-Awstrija u ċ-Ċekoslovakkja fil-Polonja fejn inqatlu bil-gass f'Belzec u Majdanek. Sal-1943 inqatlu 180,000 Lhudi mill-Ġermanja, 60,000 mill-Awstrija u 243,000 miċ-Ċekoslovakkja. 110,000 Lhudi mill-140,000 li kien hemm fl-Olanda nqerdu f'Auschwitz u Sobibor fis-snin 1941-1942. Fl-istess żmien inqatlu 25,000 mill-Belġju, 50,000 mill-Jugoslavja u 80,000 Lhudi mill-Ġreċja. Auschwitz sar iċ-ċentru tal-mewt: kien kamp li seta' jzomm

140,000 prigionier u l-hames krematorji setgħu jaharqu 100,000 ġisem kuljum! Dawk li ma nqatlux kienu jahdmu 14-il siegħa kuljum.

Kien prattikament biss fil-Polonja li l-Lhud tal-getto ta' Varsavja, immexxija minn Mordekaj Anielewicz, irvellaw kontra l-Ġermaniżi.

Mid-disgħa miljun Lhudi fl-Ewropa, in-Nażisti qerdu sitt miljuni! Biss biss fil-Polonja nqerdu 90 fil-mija u l-istess perċentaġġ inqerdu fil-Ġermanja, l-Awstrija u fl-Istati Baltiċi. Aktar minn 70 fil-mija mietu fis-Slovakkja, fil-Ġreċja, fil-Boemja u fl-Olanda. Aktar minn 50 fil-mija fir-Russja, fl-Ukrajna, fil-Belġu, fil-Jugoslviya, fir-Rumanija u n-Norveġja. In-numri maqtula fil-kampijiet tal-konċentrament u tal-mewt huma tal-waħx: 2,000,000 f'Auschwitz, 1,380,000 f'Majdanek, 800,000 f'Treblinka, 6,000,000 f'Belzec, 340,000 f'Chelmo u 250,000 f'Sobibor.

L-Olokawst kellu jkun l-enigma kbira ta' bosta Lhud li kellhom jiġu wara. Hafna hassieba Lhud irriflettew fuq dil-ġrajja hekk kerha u drammatika. Il-Filosfu Emil Fackenheim insista li mas-614 preċett Lhudi għandu jizzied iehor: il-Lhud ma għandhomx jagħtu rebħa wara l-mewt lil Hitler, u dan billi jahdmu għas-sopravivenza tal-hajja Lhudija. Il-Lhudi Ortodoss Elgħazar Berkovitz jirraġuna

li l-Olokawst huwa parti mill-pjan inskrutabbli ta' Alla, li wera kemm Alla jirrispetta r-rieda hielsa tal-bniedem. Ta' fehma opposta huwa Richard Rubinstein fil-ktieb tiegħu "After Auschwitz": dan jistqarr li l-Olokawst huwa ċ-ċaħda ta' Alla li huwa providenza u li jmexxi u jħares il-poplu l-magħżul. Għalih Alla huwa x-Xejn aħħari li lejha mexjin il-bnedmin kollha!

Ħassieba oħra Lhud influwenzaw il-Ġudajizmu wara din il-ġrajja: fosthom Martin Buber (1878-1965), bil-ktieb tiegħu "I and Thou".

It-Twaqqif tal-Istat ta' Israel

Il-ġrajjiет li sehħew, frott l-ideologija qerrieda Nazista, sahħew bis-shih il-fehma tal-Lhud Żijonisti li jwaqqfu stat indipendenti Lhudi fil-Palestina. Minkejja li d-dikjarazzjoni ta' Lord Balfour, is-Segretarju tal-Istat Ingliż, fl-1917 kienet favur il-holqien ta' stat Lhudi fil-Palestina, il-White Paper tal-1939 ċaħdet din il-possibiltà, tant li l-Ingliżi għamlu minn kollox biex iwaqqfu l-immigrazzjoni illegali Lhudija fil-Palestina.

Ir-Revizjonisti Lhud, immexxija minn Menahem Begin, holqu fergħa militari magħrufa bħala *Irgun*. Grupp estremist Lhudi iehor, magħruf bħala *Stern Gang*, waqqfu milizja oħra, li fis-6

ta' Novembru 1944 qatlet lil Lord Moyne, il-Ministru Britanniku għal-Lvant Nofsani,

Fid-29 ta' Ġunju 1946 l-Ingliżi arrestaw aktar minn 2,000 attivist Lhudi. Begin ikkonvinċa lill-milizja Lhudja *Haganah* biex tesplodi l-Lukanda King David, f'Ġerusalemm, fejn kien hemm l-amministrazzjoni Britannika. Sehħet straġi. Il-Gvern Ingliż, wara li l-proposta tiegħu li l-Palestina tinqasam fi tlieta ġiet miċhuda, għadda l-problema tal-Palestina lill-Ġnus Magħquda. F'April tal-1947 kienu mgħallqa tliet membri tal-*Irgun*: dan qajjem diversi rvellijiet tal-Lhud fl-ibliet Ingliżi. Dawn iddeċidew li jtilqu mill-Palestina.

Kien il-mument li fih il-President Amerikan Harry Truman ippropona l-holqien ta' stat Lhudi. Il-Ġnus Magħquda ddiskutiet il-problema tal-Palestina f'Mejju tal-1947 u ppubblikat żewġ rapporti: wiehed tal-magġoranza li ppropona l-holqien ta' żewġ stati, wiehed Lhudi u l-iehor Gharbi, u zona internazzjonali f'Ġerusalemm; u iehor tal-minoranza, li ppropona l-holqien ta' stat federali wiehed. L-Assemblea tal-Ġnus Magħquda approvat l-ewwel proposta nhar id-29 ta' Novembru 1947. Kien il-mument li fih l-Gharab bdew

jattakkaw l-insedjamenti Lhud. Mietu aktar minn 1,000 Lhudi. Il-Lhud malajr organizzaw irwiehhom immexxija minn David ben Gurion, li ordna lill-*Haganah* tiddefendi lil-Lhud u tikkonsolida t-territorji moghtija lilhom mill-Ġnus Magħquda. Fl-14 ta' Mejju 1948 Bin Gurjon ipproklama t-twaqqif tal-Istat ta' Israel.

Hekk insibu miksub li Iskroll tal-Indipendenza: "L-art ta' Israel hija art twelid il-poplu Lhudi. Hawnhekk issawret l-identità spiritwali, reliġjuża u nazzjonali tiegħu. Hawnhekk kisbu l-indipendenza u holqu kultura ta' sinifikat nazzjonali u universali. Hawnhekk kitbu u taw il-Bibbja lid-dinja. Eżiljati mill-Palestina, il-poplu Lhudi baqa' marbut fedelment ma' din l-art fil-pajjiżi kollha tad-dispersjoni; qatt ma waqfu jitolbu u jittamaw li jerġgħu lura u jerġgħu jghixu fil-helsien nazzjonali. Xprunati minn din ir-rabta storika, il-Lhud hadmu matul is-sekli biex jerġgħu lura lejn art missirijethom u jwaqqfu mill-ġdid l-Istat tagħhom. F'dawn l-aħħar għexieren ta' snin reġgħu lura fil-massa. Taw hajja lid-deżert, qajmu mill-ġdid l-ilsien tagħhom, bnew bliet u rhula għall-komunità li kibret b'hajja ekonomika u kulturali proprja. Fittxu l-paċi u kienu lesti jiddefendu rwiehhom. Ġabu magħhom il-barkiet tal-

progress għal kull min jghix f'din l-art. Fl-1887 l-ewwel Kungress Żijonista, ispirat mill-vizjoni ta' Stat Lhudi ta' Theodor Herzl, sqarr id-dritt tal-poplu Lhudi għal hajja ġdida f'pajjiż proprju tagħhom. Dan id-dritt gie magħruf mid-Dikjarazzjoni Balfour tat-2 ta' Novembru 1917 u mwettaq bil-Mandat tal-Lega tal-Ġnus, li tat għarfien internazzjonali għar-rabta tal-poplu Lhudi mal-Palestina u d-dritt li jerġgħu jwaqqfu nazzjon. L-Olokawst Nażista, li qered miljuni ta' Lhud fl-Ewropa, wera mill-ġdid l-urġenza tal-Istat Lhudi, li kellu jholl il-problema ta' nuqqas ta' pajjiż li jilqa' lil-Lhud u jagħmel minnhom nazzjon ugwali fil-familja tan-nazzjonijiet. Fid-29 ta' Novembru 1947 l-Assemblea Ġenerali tal-Ġnus Magħquda adottat Riżoluzzjoni għat-twaqqif ta' Stat Lhudi indipendenti fil-Palestina, u sejjah biex daww kollha li jghixu f'din l-art jieħdu l-passi meħtieġa biex dan il-pjan isehh. Dan l-għarfien tal-Ġnus Magħquda biex il-Lhud iwaqqfu stat indipendenti ma jistax ikun revokat. Huwa dritt evidenti minnu nnifsu li l-poplu Lhudi jkun nazzjon, bhal kull nazzjoni ieħor, bl-istat sovrani tiegħu. Għalhekk, aħna, il-membri tal-Kunsill Nazzjonali, bhala rappreżentanti tal-poplu Lhudi fil-Palestina u l-moviment Żijonista tad-dinja, iltqajna f'assemblea solenni illum, il-jum ta'

tmiem il-Mandat Britanniku fil-Palestina, u bil-qawwa tad-dritt nazzjonali u storiku tal-poplu Lhudi u tar-riżoluzzjoni tal-Assemblea Ġenerali tal-Ġnus Magħquda, nipproklamaw it-twaqqif tal-Istat Lhudi fil-Palestina, li se jissejjah Israel."

Mal-formazzjoni tal-ewwel gvern bdew l-ewwel attakki mill-ajru Egizzjani u l-attakk tal-armati Għarab. Il-Lhud għaddew biex hadu f'idejhom Lidda, Ramleh, Nazaret u Birzaba. Hafna Għarab tal-Palestina saru rifuġjati: 650,000 harbu mill-qilla tal-gwerra. 280,000 harbu għax-Xatt tal-Punent, 70,000 harbu lejn il-Ġordanja, 100,000 marru fil-Libanu, 4,000 fl-Iraq, 75,000 fis-Sirja, 7,000 fl-Egittu u 190,000 lejn l-Istrixxa ta' Gaza. L-Indipendenza tal-Istat Lhudi kien 'il-katastrofi – *al-Naqba*' għall-Għarab li wara sekli fil-Palestina, kellhom jaharbu minn arthom. Kienu dawn il-ġrajjet li welldu l-Organizzazzjoni għall-Helsien tal-Palestina mmexxija minn Yasser Arafat.

Fl-1967 Gamal Abdel Nasser tal-Egittu reġa' beda offensiva oħra kontra Israel u kaxkar miegħu lill-Ġordanja u s-Sirja. F'din il-gwerra, li damet biss sitt ijiem, Israel ha f'idejha il-Belt il-Qadima ta' Ġerusalemm, ix-Xatt tal-Punent, l-Għoljiet tal-Golan u l-Peniżula tas-Sinaj.

Fil-festa Lhudija ta' *Jom Kippur*, fis-6 ta' Ottubru 1973, Anwar Sadat tal-Eġittu, flimkien ma' Assad tas-Sirja, reġa' attakka lil Israel u qered hafna mill-qawwa tal-ajru tal-armata ta' Israel. Il-Lhud setgħu setgħu jdawru s-sitwazzjoni favurihom bl-għajnuna ta' Richard Nixon, il-President tal-Istati Uniti, li bagħat l-armamenti. Nhar l-24 ta' Ottubru sar il-waqfien mill-ġlied.

F'Mejju tal-1977 Menahem Begin, mexxej tal-Partit *Likud*, sar prim ministru tal-Istat ta' Israel u laqa' l-offerta ta' Sadat għal taħditiet favur il-paċi. Il-paċi bejn l-Istat ta' Israel u l-Eġittu kienet iffirmata f'*Camp David*, taħt il-Presidenza Amerikana ta' Jimmy Carter: L-Eġittu għaraf id-dritt għall-esiżtenza tal-Istat ta' Israel li mpenja ruħu li jagħti lura lill-Eġittu l-peniżula tas-Sinaj u jinneogħja t-tluq mix-Xatt tal-Punent u trattat ta' paċi kumplimentari mal-Palestinjani u popli Gharab ohra. Il-Palestinjani caħdu dan it-trattat.

Fis-6 ta' Ġunju offensiva qalila tal-Istat ta' Israel fin-Nofsinhar tal-Libanu ħalliet hafna Palestinjani mejta. Ma' dan inżidu l-fatt li fl-istess waqt inqatlu hafna refuġjati Musulmani mill-Falangisti Nsara fil-kampijiet ta' Sabra u Xatila nhar is-16 ta' Settembru 1982.

Fl-1987 il-Palestinjani fix-Xatt tal-Punent u f'Gaża bdew l-ewwel *intifada*

kontra l-amministrazzjoni militari Lhudija. L-*Intifada* li b'xi mod waslet għall-Ftehim ta' Paċi ta' Oslo fl-1993, bejn Rabin bħala prim ministru tal-Istat ta' Israel u Yasser Arafat, il-kap storiku tal-Organizzazzjoni għall-Helsien tal-Palestina. Il-Palestinjani għarfu d-dritt tal-esiżtenza tal-Istat Lhudi u l-Lhud għarfu d-dritt tal-awtonomija tal-Palestinjani; għarfu t-twaqqif tal-Awtorità Palestinjana f'diversi bliet u żoni. Dan il-ftehim ta' paċi kellu jkun il-bidu ta' proċess twil ta' negozjati li kellhom iwasslu għal twaqqif ta' stat indipendenti Palestinjan. Negozjati li, tajjeb jew hażin, b'*intifada* ohra u bi ġlied fin-Nofsinhar tal-Libanu u Gaża, għadhom għaddejin b'xi mod sal-ġurnata tal-lum.

It-twaqqif tal-Istat ta' Israel wassal ukoll għad-deċimazzjoni kważi totali tal-komunitajiet Lhud fit-Tramuntana tal-Afrika u fil-pajjiżi Gharab bl-emigrazzjoni tagħhom, hafna drabi ta' bilfors, lejn Israel, l-Istati Uniti, l-Inġilterra u Franza.

Fl-Unjoni Sovjetika ddominata mill-Komunizmu tkomplet tintuża politika anti-Lhudija. In-nazzjonalizmu fid-diversi stati baqgħet ixxettel kultura u mentalità anti-semitika, anki saż-żminijiet tal-*glasnost* taħt Gorbachev. Kien mis-snin tmenin sal-aħħar tas-seklu XX li eluf ta' Lhud mill-eks Unjoni

Sovjetika emigraw lejn l-Istat ta' Israel.

Fl-Istati Uniti d-diversi moviment tal-Ġudajizmu ssahhu bis-shih: il-moviment tar-Riforma nfetaħ għar-realtà ġdida tal-Istat Lhudi u sseddqet il-fergħa aktar tradizzjonali tiegħu, anki jekk wasal biex jibda jordna rabbini nisa u jagħraf l-identità Lhudija tal-ulied li missierhom biss kien Lhudi. Anki l-moviment Konservattiv, wara snin ta' diviżjoni, għandu rabbini nisa. Minn dan il-moviment hareġ il-Ġudajizmu Rikostruttiv, imwaqqaf minn Mordekaj Kaplan. Dan ma jzommx it-tvemmin f'Alla personali u jqis il-Ġudajizmu biss bħala espressjoni ta' ċivilizzazzjoni li titkompla fl-istituzzjoni tas-sinagoga. Fis-snin sittin Rabbi Sherwin Wine waqqaf il-Ġudajizmu Umanistiku, li jara l-Ġudajizmu biss bħala espressjoni ta' valuri umanistiċi, mingħajr it-tvemmin f'Alla.

Anki fost il-Lhud Ortodossi u l-*Hasidim* deħru xi diviżjonijiet fuq il-kif wiehed għandu jgħix fil-kultura aktar liberali fl-Istati Uniti. Diviżjonijiet li bħal donnhom jispiċċaw fix-xejn quddiem l-impenn tagħhom lejn l-Istat ta' Israel li jgħaqqadhom bis-shih.

**IT-TITLU TA' "BIN IL-
BNIEDEM"
FL-EVANGĠELJU SKONT
SAN ĠWANN**

Rev. Prof. Martin Micallef

“Bin il-bniedem” (bil-Grieg: *ho huios tou anthropou*) huwa titlu li Ġesù japplika għalih innifsu fil-paġni tal-Evangēlju. Għalkemm dan it-titlu Kristoloġiku jissemma fl-Evangēli kollha, hemm differenza fil-mod bejn kif l-Evangēlista San Ġwann u l-Evangēli Sinottiċi fehmu u użaw dan it-titlu,¹ li l-isfond tiegħu huwa dak li naqraw fil-kapitlu 7 tal-Ktieb ta’ Danjel. L-Evangēli Sinottiċi jorbtu l-materjal li jitratta l-attività ta’ Bin il-bniedem fuq din l-art mal-miġja tiegħu fil-futur bħala mħallef.² Għalkemm l-Evangēlista San Ġwann jurina li kien jaf b’dan u b’xi mod żamm traċċa tiegħu,³ il-materjal dwar dan it-titlu Kristoloġiku f’dan l-Evangēlju jiġbor flimkien bosta ideat li jservu sabieħ ikomplu johroġu stampa unika tal-persuna ta’ Ġesù. F’dan l-istudju sejr inħarsu lejn il-mod kif l-Evangēlista San Ġwann jitratta t-titlu ta’ “Bin il-bniedem” u x’tifsira għandu dan it-titlu bħala parti mill-Kristoloġija ta’ dan l-Evangēlju.

Ir-Referenzi għal Bin il-bniedem

Hemm tlettax-il test fl-Evangēlju skont San Ġwann li fihom insibu l-użu tat-titlu ta’ “Bin il-bniedem,” f’referenza għall-persuna ta’ Ġesù Kristu.

Ġw 1:51 “Tassew tassew ngħidilkom, għad taraw is-sema miftuħ u l-aṅġli ta’ Alla telghin u nizlin fuq Bin il-bniedem.”

Ġw 3:13 “Hadd ma tela’ s-sema hlief Bin il-bniedem, li nizel mis-sema.”

Ġw 3:14 “Kif Mosè rafa’ s-serp fid-deżert, hekk jehtieg li jkun merfugħ Bin il-bniedem.”

Ġw 5:27 “U tah ukoll is-setgħa li jagħmel haqq, għax hu Bin il-bniedem.”

Ġw 6:27 “Thabtu mhux għall-ikel li jgħaddi, iżda għall-ikel li jibqa’ għall-hajja ta’ dejjem, dak li Bin il-bniedem jagħtikom.”

Ġw 6:53 “Jekk ma tiklux il-ġisem ta’ Bin il-bniedem u ma tixorbux demmu, ma jkollkomx il-hajja fikom.”

Ġw 6:62 “Mela xi tghidu kieku kellkom taraw lil Bin il-bniedem tiela’ fejn kien qabel?”

Ġw 8:28 “Meta terfghu ’l fuq lil Bin il-bniedem, imbagħad tagħrfu li jiena hu u li minn rajja ma nagħmel xejn, imma li nitkellem skont ma għallimni l-Missier.”

Ġw 9:35 “Ġesù sama’ li keċċewh ’il barra; sabu u qallu: ‘Temmen inti f’Bin il-bniedem?’”

Ġw 12:23 “Waslet is-siegħa li fiha Bin il-bniedem ikun igglorifikat.”

Ġw 12:34c “Kif tiġi tghidilna int li Bin il-bniedem għandu jintrefa?”

Ġw 12:34d “U dan Bin il-bniedem min hu?”

Ġw 13:31-32 “Bin il-bniedem huwa gglorifikat issa, u permezz tiegħu huwa gglorifikat Alla. Jekk Alla huwa gglorifikat permezz ta’ Bin il-bniedem, Alla wkoll permezz tiegħu nnifsu għad jigglorifikah lilu, u dalwaqt jigglorifikah.”

Tifsiriet Messjaniċi f’rabta mat-titlu ta’ Bin il-Bniedem

It-titlu Bin il-bniedem jassumi tifsira messjanika fil-bidunett ta’ dan l-Evangēlju fejn naqraw is-sejha tal-ewwel dixxipli.⁴ Hawn naqraw l-istqarrija li jagħmel Natanjel meta lil Ġesù jgħidlu: “Rabbi, inti l-Iben ta’ Alla, inti s-Sultan ta’ Israel!”⁵ Ġesù jwieġeb b’dan il-kliem: “Tassew tassew ngħidilkom, għad taraw is-sema miftuħ u l-aṅġli ta’ Alla telghin u nizlin fuq Bin il-bniedem.”⁶ Hawnhekk naraw kif San Ġwann jippreżenta t-titlu ta’ Bin il-bniedem bħala wiehed li qed jieħu post it-titlu ta’ “Sultan ta’ Israel.”⁷

L-isfond tal-kliem ta’ Ġesù hi l-holma li Ġakobb kellu f’Betel fejn ra sellum jistrieħ bejn is-sema u l-art u l-aṅġli ta’ Alla kienu telghin u nizlin fuqu.⁸ Is-sellum issa kien qed jehodlu postu “Bin il-bniedem.” Jidher li din kienet idea ġdida fil-Ġudaizmu ta’ dak iż-

zmien, anke jekk fil-Midrash Lhudi din is-silta kienet interpretata b'modi differenti f'referenza għal "Israel."⁹ Minhabba r-rabta ta' Bin il-bniedem mas-sema, stabbilita permezz tal-angli, huwa jiġi pprezentat hawn bhala l-post veru tar-rivelazzjoni divina. Din hi l-oghla tifsira li biha dan l-Evangelista jagħti lill-mod kif fehem it-titlu ta' Messija f'applikazzjoni għal Ġesù.¹⁰ Il-fidi fil-Messija li nsibuha digà tbaqbaq fis-sejha tal-ewwel dixxipli,¹¹ issir aktar preċiża permezz tal-interprezzjoni li Ġesù nnifsu jagħti meta jsejjaħ lilu nnifsu bhala Bin il-bniedem. Il-Messija hu Bin il-bniedem, marbut mas-sema waqt li jinsab fuq l-art.

Xi studjużi jistaqsu jekk hawnhekk dan l-Evangelista kienx qed juża dak li naqraw f'Mk 14:62 fejn Ġesù jwieġeb għall-mistoqsija dwar il-Messija fl-affermattiv: "Jiena hu, u intom għad taraw lil Bin il-bniedem bilqiegħda n-naħa tal-lemin tal-Qawwa u ġej fuq is-shab tas-sema."¹² F'dan il-kliem, Ġesù li japplika għalih it-titlu ta' Bin il-bniedem, jipprezenta lilu nnifsu bhala dak li kellu jiġi bhala mħallef. Skont dawn l-istudjużi, jekk l-Evangelista San Ġwann kellu din is-sentenza f'moħħu, allura jidher li huwa interpretaha mill-gdid fil-linja tal-ħsieb tiegħu, fejn għalih il-ġudizzju mhuwiex xi haġa tal-futur imma tal-preżent.¹³

Bin il-bniedem f'testi ta' polemika

Wara li Ġesù fejjaq raġel paralitiku f'jum is-Sibt,¹⁴ naqraw kif fid-diskussjoni li ssegwi wara, Ġesù jenfasizza l-funzjoni doppja tiegħu bhala dak li jagħti l-hajja, filwaqt li jafferma li għandu s-setgħa jagħmel il-ħaqq, minhabba li hu Bin il-bniedem. Dan jagħmlu f'parallelizmu mal-Missier bl-użu tal-espressjoni "bħalma ... hekk ukoll" - "Għax *bħalma* l-Missier għandu l-hajja fih innifsu, *hekk ukoll* ta lill-Iben li jkollu l-hajja fih innifsu, u tah ukoll is-setgħa li jagħmel haqq, għax hu Bin il-bniedem."¹⁵

Jekk min-naħa din il-funzjoni ta' Bin il-bniedem bħal fil-każ tal-Evangelji Sinottiċi, tehodna lura għall-figura messjanika ta' Dan 7:13,¹⁶ min-naħa l-oħra, San Ġwann jgħaqqadha ma' element ġdid, għaliex il-ġudizzju (bil-Grieg: *krisi*) ta' Bin il-bniedem mhuwiex xi haġa li se sseħħ fil-futur, imma hu marbut mal-mument ta' "issa"/ tal-preżent: "Tassew tassew ngħidilkom li tiġi siegħa, anzi issa hi, meta l-mejtin jisimġhu l-lehen ta' l-Iben ta' Alla, u dawk li jisimġuh jgħixu."¹⁷ Quddiem Ġesù, li ma ġiex biex jiġġudika,¹⁸ imma biex isalva,¹⁹ il-bniedem irid jagħzel. Din l-għażla tinbidel f'ġudizzju negattiv jekk il-bniedem jirrifjuta li jemmen f'Ġesù,

filwaqt li l-ġudizzju li jsir issa jinbidel għalih f'hajja eterna/ salvazzjoni jekk jemmen f'Ġesù.²⁰

Bin il-bniedem fl-episodju tar-raġel għama mit-twelid

It-titlu ta' Bin il-bniedem f'rabta mat-tifsira messjanika nsibuh ukoll fl-episodju tal-għama mit-twelid,²¹ episodju mibni b'arti u attenzjoni kbira, li fih aktar mill-miraklu, l-Evangelista San Ġwann jagħti importanza lill-interrogazzjonijiet li l-awtoritajiet reliġjużi Lhud jagħmlu lil dak li kien għama, u lill-proċess gradwali tal-istqarrijiet ta' fidi tiegħu. F'dan kollu, il-qarrej jista' jinnota kif l-għama mid-dlam jgħaddi għad-dawl, filwaqt li dawk li kienu jgħidu li jaraw, jispiċċaw għomja spiritwalment. Dan kollu jwassal sabiex l-għama jitkeċċa 'l barra mis-singagoga. Ġesù jmur isibu u jistaqsi: "Temmen inti f'Bin il-bniedem?"²² Għal din il-mistoqsija dak li kien għama jwieġeb permezz ta' mistoqsija oħra: "Min hu Mulej biex nemmen fih?"²³ Ġesù jispjegalu: "Mhux biss rajtu, imma huwa dak stess li qiegħed ikellmek."²⁴ Għal din it-tweġiba, l-għama jwieġeb bi stqarrija oħra: "Nemmen, Mulej."²⁵

Din il-professjoni ta' fidi hija t-tweġiba għall-

identifikazzjoni ta' Ġesù bhala "Bin il-bniedem," titlu li kif rajna jassumi tifsira messjanika fid-dawl tat-teologija ta' dan l-Evangelista li jipprezentalna lil Ġesù bhala l-Mibgħut tal-Missier. Imma mhux biss: is-silta tkompli tipprezentalna lil Bin il-bniedem permezz ta' lingwaġġ tal-ġudizzju li Ġesù jtenni kontra l-Fariżej: "Jiena ġejt fid-dinja biex nagħmel haqq, biex min ma jarax isir jara, u min jara jagħma."²⁶

Il-Festa tal-Għid u Bin il-bniedem

F'diversi testi oħra, ir-Raba' Evangelju jgħaqqad it-titlu ta' Bin il-bniedem mal-misteru tal-Għid. Dan jagħmlu permezz tal-użu tal-lingwaġġ ta' elevazzjoni "terfa' 'l fuq" (bil-Grieg: *hypsoo*); tal-lingwaġġ ta' glorifikazzjoni (bil-Grieg: *doxazo*); u ta' kliem li jindika movimenti ta' nżul (bil-Grieg: *katabasis*) u ta' tluġh (bil-Grieg: *anabasis*). Il-lingwaġġ ta' elevazzjoni/terfa' 'l fuq insibuh użat fi tliet testi uniċi ta' dan l-Evangelju,²⁷ li sa ċertu punt nistgħu nqabbluhom mat-tliet thabbiriet tal-passjoni li nsibu fl-Evangelji Sinottiċi.²⁸

L-ewwel test li fih jinkludi dan il-lingwaġġ ta' elevazzjoni/tluġh 'il fuq, jagħmel parti mid-djalogu bejn Ġesù u Nikodemu. F'dan il-kuntest, Ġesù jgħid:

"Kif Mosè *refa'* (bil-Grieg: *hypsosen*) is-serp fid-deżert, hekk jehtieg li jkun *merfugh* (bil-Grieg: *hypsothenai*) Bin il-bniedem, biex kull min jemmen fih ikollu l-hajja ta' dejjem."²⁹ L-użu tal-verb "ikun merfugh" hawn, jassumi tifsira doppja. L-Evangelista San Ġwann juża dan il-verb biex ifisser il-mod fiżiku tal-krucifissjoni ta' Ġesù. Imma fl-istess waqt, juża ukoll f'rabta mal-glorifikazzjoni ta' Ġesù. B'hekk jurina li fil-ħsieb tiegħu, is-salib kien il-mezz li bih Bin il-bniedem seta' jkun merfugh 'l fuq lejn is-sema, jiġifieri, il-mod kif Ġesù irritorna fil-glorja li kellu sa mill-bidu.³⁰ F'dan il-kliem, Ġesù jxebbah il-mewt tiegħu mal-irfigħ tas-serp fid-deżert, referenza li teħodna lura għal dak li naqraw fil-ktieb tan-Numri 21:4-9. Bħalma s-serp merfugh fejjaq lil dawk li kienu qed jiġu migdumin bil-velenu tas-serp, hekk Ġesù, merfugh fl-ġholi fuq salib, kien se joffri r-rigal tal-hajja ta' dejjem lil dawk kollha li jemmu fih.

It-tieni referenza għat-tluġh 'il fuq ta' Ġesù nsibuha fid-diskussjoni li tqum matul il-festa tal-Għerejjex, meta Ġesù jgħid lil 'Lhud': "Meta terfghu 'l fuq lil Bin il-bniedem, imbagħad tagħrfu li jiena hu li jien ma nagħmel xejn minni nnifsu, imma nitkellem bħalma l-Missier għallimni."³¹ L-Evangelista San Ġwann hawnhekk huwa

attent biex juri li r-rieda ta' Alla għal Ibnu Ġesù kellha titwettag permezz tad-deċiżjoni tal-bnedmin li kkundannaw u qatlu lil Bin il-bniedem. Paradossalment, iżda, kienet id-deċiżjoni għall-mewt fuq is-salib, li biha Bin il-bniedem wera min tassew kien. Hekk turi l-espressjoni "Jiena hu," li għandha rabta mal-isem Divin.³²

Fi Ġw 12:32 insibu l-aħħar użu tal-verb *hypsoo*, marbut mat-titlu ta' "Bin il-bniedem," meta naqraw dwar xi Griegi li xtaqu jaraw lil Ġesù.³³ L-Evangelista jiehu din l-okkażjoni biex iħabbar li kienet waslet is-sieġha ta' Ġesù,³⁴ li fiha bħal habba tal-qamħ, huwa kellu jaq' fl-art u jmut sabiex jagħti l-frott.³⁵ Dan kollu kellu jħalli żewġ effetti: l-ewwel "il-ġudizzju" tal-"prinċep ta' din id-dinja,"³⁶ figura tax-xitan; it-tieni, il-bnedmin kollha kellhom jingibdu lejn Ġesù, kliem li jidwi dak li naqraw dwar il-Qaddej ta' Yahweh f'Isaija 53:6. F'din il-prospettiva, nistgħu nifhemu kif San Ġwann juża l-espressjoni ta' *tluġh 'il fuq*, bhala inizjattiva tal-bniedem f'referenza għas-salib ta' Ġesù. Fil-fatt, hawnhekk għall-ewwel darba l-Evangelista jispeċifika b'mod esplicitu s-sens veru tal-verb *hypsoo*, meta jispjega: "Qal dan biex juri b'liema mewt kellu jmut."³⁷

F'dan kollu nistgħu nifhemu wkoll kif ix-xewqa tal-Griegi

biex jaraw lil Ġesù ma kinetx ser issehh b'mod immedjat, imma biss permezz tal-mewt ta' Ġesù. Dakinhar, il-bnedmin kollha setgħu jaraw is-salvazzjoni issehh, kif jispjega l-Evangelista permezz tal-profezija ta' Żakkarija 12:10 li huwa jinkludi wara n-nifda tal-kustat: "qagħdu jħarsu lejn min nifdu."³⁸

L-inżul u t-tluġ ta' Bin il-bniedem

F'dan l-Evangelju niltaqgħu wkoll ma' testi oħra li jinkludu referenzi għal żewġ movimenti ta' Bin il-bniedem: movimenti ta' nżul (bil-Grieg: *katabasi*), u ta' tluġ 'il fuq (bil-Grieg: *anabasi*). L-Evangelista San Ġwann jagħmel użu mill-iskema ta' *katabasi-anabasi* sabiex jesprimi t-tifsira divina tat-titlu ta' Bin il-bniedem bħala parti mill-Kristologija tiegħu.³⁹

L-ewwel referenza nsibuha fi Ġw 3:13, fid-djalogu bejn Ġesù u Nikodemu, fejn Ġesù jgħidlu: "Hadd qatt ma tela' s-sema, hlief dak li niżel, Bin il-bniedem." Din l-asserzjoni tidher li għor magħha ton ta' polemika kontra xi twemmin dwar personaggi fl-istorja ta' Israel li jingħad li telgħu fis-sema. Ġesù jafferma għalih l-esklussività dwar dan: huwa Bin il-bniedem biss li seta' jirritorna fis-sema, għaliex huwa ġie mis-sema.⁴⁰

Fid-diskors dwar il-hobż ha' j jiddomina l-kapitlu 6 ta' dan l-Evangelju, it-tliet referenzi għal Bin il-bniedem,⁴¹ huma pprezentati f'rabta mal-origini divini ta' Ġesù li niżel mis-sema. "Tassew tassew ngħidilkom, mhux Mosè takom il-hobż mis-sema, iżda Missieri jagħtikom il-hobż is-sema."⁴² Dan il-hobż ta' Alla huwa "il-hobż tas-sema,"⁴³ referenza għal Bin il-bniedem, li fi 3:13 hu digà muri bħala dak li niżel mis-sema. Dan huwa dak li kellu jitla' mill-ġdid fis-sema, fejn kien minn dejjem.⁴⁴ F'dan kollu, il-hidma ta' Bin il-bniedem fuq din l-art hija murija b'żewġ modi: bħala xi haġa tal-futur – "Thabtu mhux għall-ikel li jgħaddi, iżda għall-ikel li jibqa' għall-hajja ta' dejjem, dak li Bin il-bniedem *se jagħtikom*";⁴⁵ u bħala xi haġa tal-preżent: "Mhux Mosè takhom il-hobż mis-sema, iżda Missieri jagħtikom il-hobż tassew mis-sema."⁴⁶

Dan il-kliem ma ġiex milqugħ mid-dixxipli hekk kif hassewh "iebes" (bil-Grieg: *skleros*).⁴⁷ Ġesù għalhekk jgħidilhom: "Mela xi tghidu kieku kellkom taraw lil Bin il-bniedem tiela' fejn kien qabel?"⁴⁸ F'dan il-kliem, Ġesù juri li r-ritorn ta' Bin il-bniedem fis-sema kien se jkun waqt tassew kritiku għad-dixxipli; dan kellu jitwettaq permezz tal-passjoni u l-mewt tiegħu, il-mezz li bih Ġesù

verament seta' jagħti ġismu biex nikluh, kliem li fit-tradizzjoni Kattolika huwa interpretat għall-Ewkaristija.

L-Għid bħala l-glorifikazzjoni ta' Bin il-bniedem

It-tifsira tal-Għid ta' Bin il-bniedem tkompli permezz tal-użu tal-verb "tigglorifika" (bil-Grieg: *doxazo*), użat fi Ġw 12:28 u 13:31, b'tifsira doppja u f'referiment għall-hidma tal-Missier, li fit-tbatija ta' Ibnu, wettaq is-salvazzjoni għall-bnedmin.⁴⁹ F'kelma oħra, l-Evangelista San Ġwann jitkellem mill-glorifikazzjoni tal-Iben f'referenza għall-passjoni tiegħu, kif jidher ċar f'7:39a, fejn l-Evangelista jinterpreta il-kliem profetiku ta' Ġesù bħala riferenza għall-Ispirtu u jikkonkludi bil-kumment: "Dan qalu għall-Ispirtu li kellhom jirċievu dawk li jemmu fih, għax l-Ispirtu kien għad ma ngħatalhomx, billi Ġesù kien għadu ma ġiex igglorifikat."

L-idea tal-passjoni ta' Ġesù bħala ġrajja ta' glorifikazzjoni, insibuha użata wkoll fil-kuntest tal-aħħar ċena fejn l-Evangelista jinforma li meta Ġuda telaq mill-kamra, "kien bil-lejl,"⁵⁰ filwaqt li jżid il-kliem ta' Ġesù: "Issa hu glorifikat Bin il-bniedem."⁵¹ Jekk it-tradiment ta' Ġuda mela, seta' wera l-qawwa tad-"dlam" fuq "id-dawl," b'mod

paradossali, l-Evangelista jehodna lura għall-kliem tal-Prologu fejn diġà naqraw dwar ir-rebħa tad-dawl fuq id-dlam.⁵²

Konklużjoni

Hemm diskussjoni twila fost l-istudjużi dwar l-orijini tal-idea ta' Bin il-bniedem f'rabta' mat-tluġ u l-inżul tiegħu mis-sema. Hafna studjużi li ġew wara Rudolf Bultmann seggew il-linja tal-argumentazzjoni tiegħu favur l-ideat Gnostici li jirrappreżentaw bniedem li jinżel fis-sema sabiex jifdi lill-bnedmin.⁵³ Imma din l-idea giet miċhuda minn hafna studjużi oħra,⁵⁴ speċjalment wara l-iskoperta tad-dokumenti ta' Qumran. Hafna studjużi llum iżommu li l-isfond tal-ideat tar-Raba' Evangelista, inkluz dik ta' Bin il-bniedem, huma Lhud.⁵⁵ Ir-Raba' Evangelista jidher li ha minn dawn it-tradizzjonijiet, sabiex jippreżenta stampa ta' Rivelatur li niżel mis-sema u li gie gglorifikat billi reġa' tela' s-sema. F'dan is-sens, l-użu tat-titlu "Bin il-bniedem" f'dan l-Evangelju jintuża sabiex jikkoreġi l-identifikazzjoni ta' Ġesù ma' ideat tradizzjonali 'Lhud' dwar il-Messija; sabiex jinsisti fuq ir-revlazzjoni unika ta' Alla fil-persuna ta' Ġesù, speċjalment permezz tal-ġrajja tas-salib; u sabiex jippreżenta lil Ġesù permezz ta' lingwaġġ li kien

familjari fl-ewwel sekl, imma b'kontenut mehud mit-tradizzjoni bikrija Nisranija.⁵⁶

Referenzi

1 Ara Angus J.B. Higgins, *The Son of Man in the Teaching of Jesus* (Cambridge: Cambridge University Press, 1980); Delbert Bukkett, *The Son of Man Debate: A History and Evaluation* (Cambridge: Cambridge University Press, 1999); Benjamin E. Reynolds, *The Apocalyptic Son of Man in the Gospel of John*. WUNT 249 (Tübingen: Mohr Siebeck, 2008); Larry W. Hurtado and Paul L. Owen, *Who Is This Son of Man? The Latest Scholarship on a Puzzling Expression of the Historical Jesus*. LNTS 390 (London: T&T Clark, 2011).

2 Ara per eżempju Mt 13:41; 16:27.28; 19:28; 24:27.30.37.39.44; 25:31; 26:64; Mk 8:38; 13:26; 14:62; Lq 9:26; 12:8.40; 17:24.26.30; 18:8; 21:27.36; 22:69.

3 Xi studjużi jzommu li t-titlu ta' "Bin il-bniedem" fl-Evangelju skont San Ġwann jippreżenta varjazzjonijiet li jikkorrispondu għall-istorja tal-edizzjonijiet differenti li fihom ifforma t-test aħħari ta' dan l-Evangelju kif nafuh illum. Ara Barnabas Lindars, "The Son of Man in the Johannine Christology," in *Christ and the Spirit in the New Testament. Studies in Honour of Charles Francis Digby Moule*, eds Barnabas Lindars and Stephen S. Smalley (Cambridge: Cambridge University Press, 1973), 43-60.

4 Ara Ġw 1:35-51.

5 Ġw 1:49.

6 Ġw 1:51.

7 John Painter, "The Enigmatic Johannine Son of Man," in *The Four Gospels*, eds Frans Van Segbroeck et al., (Leuven: Leuven University Press, 1992), 3:1870-1877, jargumenta li l-figura enigmatika ta' Bin il-bniedem f'dan l-Evangelju għandha l-għan li tikkorreġi titli Kristologiċi oħra ineditigwati.

8 Ara Ġen 28:12. Ara wkoll, Jerome H. Neyrey, "The Jacob Allusions in John 1,15," *Catholic Biblical Quarterly* 44 (1982): 586-605.

9 Ara Francis J. Moloney, *The Johannine Son of Man*. BSRel 14 (Rome: LAS, 21978), 26-30. Robert Rhea, *The Johannine Son of Man*, ATANT 76 (Zürich: Theologischer Verlag, 1990), 69-71, jargumenta li t-titlu ta' Bin il-bniedem fir-Raba' Evangelju m'għandux konnotazzjoni apokaliptika, filwaqt li jiġi użat fid-diskussjonijiet tal-Midrash f'rabta mal-figura tal-Messija.

10 Ara l-argumenti ta' skejjel differenti ta' hsieb dwar dan f'Santi Grasso, *Il Vangelo di Giovanni: Commento esegetico e teologico* (Roma: Città Nuova, 2008), 102-103

11 Ara Ġw 1:41.45.49.

12 Mk 14:62.

13 Ara Rudolf Schnackenburg, *Jesus in the Gospels: A Biblical Christology* (Louisville/ Kentucky: Westminster John Knox, 1995), 262.

14 Ara Ġw 5:1-9.

15 Ġw 5:26-27.

16 Għal din il-pożizzjoni ara, John Ashton, "The Johannine Son of Man: A New Proposal," *New Testament Studies* 57 (2011): 522.

- 17 Ara Ġw 5:25.
- 18 Ara Ġw 3:17a; 8:15; 12:47a.
- 19 Ara Ġw 3:17b.18; 12:47b.
- 20 Ara Ignace de la Potterrie, “Il giudizio di Gesù nel ‘grande processo’ tra Gesù e il mondo secondo San Giovanni,” in *Atti del VII Simposio di Efeso su S. Giovanni apostolo*, ed. Luigi Padovese (Roma: Istituto Franciscano di Spiritualità-Pontificio Ateneo Antoniano, 1999), 59-62.
- 21 Ara Ġw 9:1-41.
- 22 Ġw 9:35.
- 23 Ġw 9:36.
- 24 Ġw 9:37.
- 25 Ġw 9:38.
- 26 Ġw 9:39. Ara wkoll, Moloney, *The Johannine Son of Man*, 152, 156.
- 27 Ara Ġw 3:14; 8:28; 10:32.
- 28 Ara Mk 8:31; 9:31; 10:34 u par. Ix-xebh u d-differenzi bejn l-Evangelju skont San Ġwann u l-Evangelji l-oħra f’dan ir-rigward, jurina li Ġesù kien jaf minn qabel dak li kellu jgħaddi minnu, filwaqt li l-isfumaturi narrattivi bejn dawn it-testi nistgħu nqisuhom bħala parti mit-teologija ta’ kull evangelista. Dwar dan ara, Raymond E. Brown, *The Death of the Messiah: From Gethsemane to the Grave, A Commentary on the Passion Narratives in the Four Gospels* (New York: Doubleday, 1994), 2: 1482-1489.
- 29 Ġw 3:14-15.
- 30 Dwar dan ara l-istudju ta’ J. Terence Forestell, *The Word of the Cross*. *Analecta Biblica* 57 (Rome: Biblical Institute Press, 1974), 58-101.
- 31 Ġw 8:28.
- 32 Ara Philip B. Harner, *The ‘I Am’ of the Fourth Gospel* (Philadelphia: Fortress, 1970).
- 33 Ara Ġw 12:21.
- 34 Ara Ġw 12:23.
- 35 Ara Ġw 12:24.
- 36 Ara Ġw 12:31.
- 37 Ġw 12:33. Francis J. Moloney, “The Johannine Son of Man Revisited,” in *Theology and Christology in the Fourth Gospel: Essays by the Members of the SNTS Johannine Writings Seminar*. BETL 184, eds G. Van Belle et al., (Leuven: Peeters, 2005), 187, iquisu dan il-vers bħala “footnote” tal-Evangelista biex jispjega t-tifsira teologika tal-verb “terfa’ ’l fuq.”
- 38 Ġw 19:37. Dwar dan il-punt ara Maurizio Marcheselli, “E io, quando sarò innalzato da terra, attirerò tutti a me (Gv 12,32,” in Maurizio Marcheselli, *Studi sul Vangelo di Giovanni. Testi, temi e commento storico*. *Analecta Biblica* 9 (Rome: Gregorian & Biblical Press, 2016), 59-60.
- 39 Ara Rudolf Bultmann, *The Gospel of John: A Commentary*, trans. Beasley Murray and George Raymond (Philadelphia/PA: The Westminster Press, 1971), 8, fejn jispjega l-moviment ta’ nżul u tluġ fil-Kristologija ta’ dan l-Evangelju permezz ta’ ideat mehudin mill-Gnosticiżmu, li hu kien iżomm bħala l-isfond li minnu dan l-Evangelista kiseb xi whud mill-ideat tiegħu dwar Ġesù.
- 40 Dwar dan ara l-istudju klassiku ta’ Wayne A. Meeks, *The Prophet-King. Moses Traditions and the Johannine Christology* (Leiden: Brill, 1967), 16.
- 41 Ara Ġw 6:27.53.62.
- 42 Ġw 6:32.
- 43 Ara Ġw 6:33.51.
- 44 Ara Ġw 6:62.
- 45 Ġw 6:27.
- 46 Ġw 6:32. Ara wkoll 6:50.
- 47 Ġw 6:60.
- 48 Ġw 6:62.
- 49 Ara I. Van Der Watt, “Double Entendre in the Gospel according John,” in *Theology and Christology in the Fourth Gospel*, 472-481.
- 50 Ġw 13:30.
- 51 Ġw 13:31.
- 52 Ara Ġw 1:5.
- 53 Ara John Ashton, *The Gospel of John and Christian Origins* (Minneapolis: Fortress, 2014), 157-180.
- 54 Ara E.M. Sidebottom, “The Ascent and Descent of the Son of Man in the Gospel of John,” *Anglican Theological Review* 39 (1957): 115-122.
- 55 Ara Charles H. Talbert, “The Myth of a Descending and Ascending Redeemer in Mediterranean Antiquity,” *New Testament Studies* 22 (1976): 418-439; Frédéric Manns, *Three Johannine Studies* (Napoli: Chirico, 2020).
- 56 Dwar dan ara, Moloney, *The Johannine Son of Man*, 254.

Atti del Venerab. Discret. di Geruf.

A di 14. Aprile 1784.

158.

Furono per la Nazione di Germania proposti per il Discret. li RR. P. P. Eudoro Hasler, Agabio Weilandt, e Uto Leal ed a pieni voti fu eletto il primo nominato P. Eudoro. Dopo furono approvati per Missi e così provati sono mandati in Damasco li RR. P. P. Giuseppe Rustos, P. Gaetano di S. Barbara e Antonio Madrid e così fatto secondo curato di Geruf. Il Plulogio Barcikowski Pro. Seg. il R. P. Eulogio, ed anche disposto di altri Religiosi della famiglia, e finalmente fu de consenso comune determinato di mandare in Costantinopoli p. imparare secondo il consueto la lingua Turcha, Luigi figlio del defonto Giuseppe fu Dragomano di Terra Sta. anche per riguardo alla memoria del nomato defonto fu Pad. dell detto figlio Luigi. In uno dei passati giorni ancora fu senza formalità di adunza propria ugualmente pensato bene che la condotta di Portogallo arrivata nuovamente in Acri, un ora prima venga in Geruf., non ostarle li disturbi nostri presenti nella scala di giassa.

Atti del Venerab. Discret. di Geruf.

A di 7 Maggio 1784.

Quando stato per le consuete trimestri superiorità stato nominato p. Preside al S.mo Sepolcro il P. Giuseppe di S. Giacomo, e p. sua d. di Beteleme il P. Antonio Rodriquez, furono perciò a pieni voti eletti. In appresso fu risoluto di sottoscrivorsi dal Discret. e spedirsi un. Memoriale p. sua Altezza Reale Gran Duca di Toscana p. rapporto alle elemosine so. lito raccogliersi in quello stato come fu eseguito e leggesi nella copia di detto Memoriale posta al Num. 1. dopoi fu disposto di altri ufficii, e Religiosi e finalmente accettata la rinunzia del P. Romualdo di Monchie.

MALTA U L-MALTIN

Memoriale del Discret. a sua Altezza Reale di Toscana come negli Atti del Discret. del di 7 Maggio del

FIR-REGISTRI

Fra S. Andrea e S. Maria della Redenzione, nella saggiata di S. Maria, e con essi

TAL-KUSTODJA

gli Religiosi della famiglia profondamente inchinati a suoi piedi supplicano per la continuazione della

TAL-ART IMQADDSA

Religiosi che vi dimorano. Imploriamo questa carità, e la speriamo, per che i Religiosi

IT-TIELET PARTI

Horatio Caesar Roger Vella'

Introduzzjoni

Għal darba oħra kelli x-xorti nagħmel xogħol volontarju fl-Art Imqaddsa minn Awwissu sa Settembru 2025. Minkejja li l-pajjiż jinsab fil-gwerra, xorta waħa għamilt kuragg u mort ngħin, fejn kont apprezzat hafna. Kemm ili mmur hemm, kull darba tawni volum biex nittraskrivih, jiġifieri, minn kif inhu miktub u ftit jinqara, jiena kont indaħhlu fil-kompjuter fi żmien 3 ġimgħat, biex imbagħad jiġi stampat. S'issa għamilt 6 volumi, bl-indiċi u appendiċi tagħhom, li minnhom 4 huma stampati. Dawn il-volumi jitrattaw il-minuti li kienu jittiehdu fil-laqgħat tad-Diskretorju, jew Kunsill, tal-Art Imqaddsa, fil-kunvent ta' S. Salvatur, Ġerusalem. F'dawn il-volumi nsibu, barra mill-Atti, jew Minuti, diversi temi oħrajn, bħalma huma Ċirkularijiet, speċjalment kull meta kien jintlaħaq Kustodju ġdid. Hemm digriet, rapporti u korrispondenza. Dawn huma miktuba ġeneralment bit-Taljan, imma wkoll bil-Latin. Il-kitba mhux dejjem tkun ċara u tinqara, tant li jien u nittajpja kien ikolli nersaq iktar qrib biex naqra xi ittra, speċjalment dawk l-ittri li jkunu fin-nofs tax-xewka tal-volum. Barra minn hekk, qisu kull kelma ma tkunx miktuba sħiħa, jiġifieri, tkun abbrevjata, u ġie li kelma waħda jkollha

żewġ abbrevjazzjonijiet, u għalhekk trid l-esperjenza biex taqra dan it-tip ta' kitba. Mingħajr ma tifhem dak li jkun qed jinkiteb, ma tistax tinterpreta tajjeb dak li hemm quddiemek, u għalhekk trid koncentrazzjoni l-hin kollu. Biex inlesti volum fi tliet ġimgħat, inkun irrid naħdem il-hin kollu, minn filgħodu kmieni sa tard bil-lejl, għal sebat ijiem fil-ġimgħa, barra minn hin ta' ikel, talb u rqad.

Bħalma soltu nagħmel, kull meta jkun hemm riferenza għal Malta, jien nagħmel nota tagħha, u hekk ikolli materjali biex nikteb artiklu dwar kif Malta tissemma fil-volum VI ta' dawn l-Atti Diskretorjali li jibda mill-1801 u jispiċċa fl-1815. Huwa twil 447 folji, li mlew 326 paġni fil-kompjuter. Dan ifisser li kuljum kont indaħhal 17-il paġna, jew 24 folja mill-original. Dan il-perjodu kont naħseb li kien se jkun interessanti minhabba Napuljun u t-tkabbir tal-imperu Britanniku. Fil-fatt l-Inglizi jibdew jisemmew għall-ewwel darba f'dan il-volum, fl-Eġittu. Il-Palestina kienet għadha taħt it-Torok. Jisemmew xi Għarab u Lhud, kif ukoll Konsli Franċiżi, u l-monaċi Griegi Ortodossi u Armeni, li ma kinux f'relazzjoni tajba mal-Frangiskani peress li kien hsiebhom jisirqu l-kontroll fuq il-Postijiet Qaddisa minn taħt idejn il-Frangiskani.

Malta tissemma b'kollox 19-il darba, taħt tliet forom differenti. Ngħid qabel kollox li ma kien jinstab l-ebda Frangiskan Malti, almenu qatt ma ssemma, fl-Art Imqaddsa bejn l-1810 u l-1815, kontra dak li sibt fil-volumi ta' qabel. Allura rridu naraw kif Malta tissemma għal tant drabi, minkejja li Malta hi biss gżira ċkejna.

Tajjeb li ngħidu li l-Patrijiet tal-Art Imqaddsa kien jistgħu jgħixu fiha bl-għajnuna biss li kienet tiġi minn barra. L-għajnuna kienet tikkonsisti f'donazzjonijiet ta' flus jew oġġetti oħra, bħal ikel u materjal iehor, inkluzi d-dekorazzjonijiet biex bihom jiżżejnu s-Santwarji, l-aktar dawk tal-Qabar ta' Kristu u Betlehem, u l-knisja ta' S. Salvatur. Dawn l-oġġetti għadna nistgħu narawhom sal-ġurnata tallum, u kien projbit, b'kundanna ta' skomunika, li dawn l-oġġetti jitnehhew jew li jissarfu bi flus. Dawn l-oġġetti kienu jingiebu fl-Art Imqaddsa permezz ta' bastimenti li kien iqabbaq il-Kummissarju li jirrappreżenta l-interessi tal-Art Imqaddsa fil-pajjiż tiegħu. Huwa kien jitla' fuq l-istess bastiment u kien ikun akkumpanjat minn fra lajk. Dawn it-tnejn kienu jissejhu "Condottieri" ("Kundutturi"), u l-ġarr u l-wasla ta' dawn l-affarijiet kien jissejjaħ "Kondotta", għax kienu jiġu migjuba minn post għal iehor. Mhux

dejjem kien faċli li jwasslu dan il-materjal fl-Art Imqaddsa minhabba baħar qawwi, u mhux l-ewwel darba li bastiment għereq kif ser jissemma aktar 'l isfel. Kien hemm ukoll gwerer fl-Ewropa u pirati għaddejjin u joperaw fil-Mediterran, u dan kien jagħmel dawn il-vjaġġi perikolużi, u ġieli waqfu għal żmien twil b'detriment għall-Art Imqaddsa li f'dan il-perjodu kienet waqgħet f'dejn enormi.

F'dan il-perjodu ta' bejn l-1801 u l-1815 irridu niftakru li f'Malta ma kienx għad hawn l-Ordni ta' San Ġwann, u għalhekk ma baqgħux isiru donazzjonijiet minn dak l-Ordni f'Malta. Madankollu, il-Frangiskani Maltin, li dak iż-żmien kienu Provinciċja wahda ma' dik tal-Valle di Noto fi Sqallija, xorta jibagħtu jagħtu flus, iktar minn affarijiet, lejn l-Art Imqaddsa. Dan seta' jsir bil-ġenerożità tal-Maltin u bit-tħabrik tal-Frangiskani f'Malta. Insemmi biss fatt, li mir-riċerka li għamilt jien, sikwit kont niltaq' f'postijiet ohrajn ma' testmenti li fihom donaturi kienu jhallu flus għall-Qabar ta' Kristu. Dawn kienu jingħaqdu ma' flus ohra li ta' sikwit kienu jintbagħtu lejn l-Art Imqaddsa permezz ta' dawn il-bastimenti.

Il-Konsenja

L-ewwel konsenja ta' flus li tissemma teħodna lura

sad-9 ta' Mejju 1804, meta 219 boroż *duri*, *Kolonnati* u *Dallari* tar-Regina ntbagħtu minn Patri Serafin ta' Malta (f. 60). Dan Patri Serafin ma kienx il-Kummissarju tal-Art Imqaddsa, li minn dokument li jinsab fl-Arkivju tal-Provinciċja tal-Frangiskani fil-Belt Valletta nafu li f'dan il-perjodu kien hemm żewġ Kummissarji: Patri Sebastjan Barone mill-1808 u Patri Salv Anton Vassallo mill-1813.² Ma jissemma l-ebda Patri Serafin ieħor f'dan l-Arkivju, hlief għal tnejn li jissemmew tard wisq għall-perjodu tagħna. Dawn kienu Patri Serafin li jissemma fit-18 ta' Jannar 1866,³ u Patri Serafin Marija Scerri minn Senglea, li jissemma fl-20 ta' Jannar 1892.⁴

Pezzi Duri kien isem ieħor għal *colonnati* u għad-*dallari della Regina*, munita ta' Spanja. L-isem ta' *pezzo duro* ġej mill-fatt li l-munita kienet tiswa skont it-toqol tagħha, u fil-fatt il-kelma *pezzo* ġejja minn *peso*. Din il-munita kienet tiżen 27 gramma, u kienet fidda 92%. Fi żmien kienet tiswa daqs Dollaru, li minn dik il-kelma ħarġet id-denominazzjoni ta' *dallaro*. Kienet tiswa wkoll daqs il-*piastra*, munita użata fl-Art Imqaddsa taħt it-Torok. Din il-*piastra* kienet ekwivalenti għal 12-il *tari*. *Taro* kien jiswa daqs 20 gramma, waqt li gramma kienet tiswa daqs 6 *piccoli*. Fl-aħħarnett, 30 *tari* kienu jagħmlu uqija.

Il-valur ta' *piastra*, jew *pezzo duro*, jew *dallaro* jew *colonnato* kien, dejjem dak iż-żmien daqs 2 soldi tal-iSterlina. Naturalment irridu nqisu l-inflazzjoni li ħadmet għal żewġ sekli minn dak iż-żmien 'l hawn. Minhabba f'hekk ma hemmx skop li nipprova nagħti l-ekwivalenza ta' din is-somma ta' 219 *pezzi duri*, peress li dak iż-żmien kienu jiġu għal ftit inqas minn żewġ liri Sterlini. Imma dawn iż-żewġ liri Sterlini kienu jiswew mhux ftit dak iż-żmien. Peress li din il-munita ta' *pezzo duro* kellha s-simbolu li hemm fuq id-dollaru, liema simbolu huwa rappreżentat mill-5 ta' *peso* u żewġ sinjali vertikali li kienu jissimbolizzaw iż-żewġ Kolonni ta' Ercole, fil-vicinanza ta' Spanja, kienet għalhekk tisseejjah ukoll *dallaro* u *colonnato*. Fl-aħħarnett, tissemma wkoll id-*dallaro* tar-Regina. L-uniċi żewġ renjanti Spanjoli li kienu nisa kienu Isabella II li ħakmet Spanja bejn l-1474 u l-1504, u Joanna li ħakmet bejn l-1504 u l-1555. Dan ifisser li dawk il-muniti msejja għar-Regina kienu antiki mhux hażin meta kienu wżati saħansitra fl-1804.

Konsenja ohra waslet fl-Art Imqaddsa fid-29 ta' April 1806 minn Malta permezz ta' Patri Mikiel Anġlu. Dan ġab miegħu 1500 *Tallari*, denominazzjoni li ġejja minn *dallari* (f.B82). Dan

l-ammont kien jissupera bil-kbir l-ammont ta' qabel. L-uniku Patri Mikiel Anġlu li jissemma fl-Arkivju tal-Frangiskani huwa dak li kien minn Għawdex, u li fit-28 ta' Jannar 1882 kien gie mcaħħad mill-Ministru Ġeneral tal-Ordni li jmur fl-Art Imqaddsa peress li kien hemm bżonnu f'Malta biex jieħu ħsieb in-novizzi.⁵ Sal-4 ta' Settembru ta' dik is-sena, Patri Mikiel Anġlu kien għadu fl-Art Imqaddsa, meta dakinhar id-Diskretorju talbu jagħžel bejn li jmur Betlehem, jew il-Qabar ta' Kristu, jew lura Malta (B90). L-istess haġa ntalbet lilu fil-25 ta' Ottubru (B93).

It-tielet konsenja ntbagħtet proprju mill-Kummissarju li semmejna fuq, jiġifieri Patri Sebastjan Barone. Din waslet fis-16 ta' Frar 1809, u kienet tikkonsisti f'1050 *Zecchini Veneziani* (f.B163). Din il-munita kienet magħmula Venezja, kienet tad-deheb, u tiżen 3.5 grammi. Isimha ġej proprju minn *zecca*. Denominazzjoni oħra kienet *Ducato d'oro*. Dawn il-flus twasslu minn żewġ patrijiet Maltin, Patri Vincenz u Patri Ġwann Feliċ. Dwar Patri Vincenz nafu li fl-10 ta' Jannar 1815 kien Gwardjan tal-kunvent tal-Belt Valletta, fejn irċieva kont minn Orazju Said,⁶ li għal dak il-kont, l-għada, huwa ngħata riċevuta;⁷ ukoll, madwar l-1850 huwa kien ippreżentat lill-Gvernatur il-Markiż Hastings.⁸ Patri Ġwann Feliċ

kien kunjomu Sapiانو, u fl-1817 laħaq Kummissarju tal-Art Imqaddsa.⁹ Din il-konsenja giet sottoskritta mill-Patrijiet tad-Diskretorju fis-17 ta' April tal-1809, xahrejn wara (f.B166).

Ir-raba' konsenja minn Malta ġabuha Patri Karmelu minn Malta, u Fra Pietru, siehbu, minn Modica, fil-25 ta' Ottubru 1810 (f.B198). Irridu niftakru li Malta kienet dak iż-żmien Provinciċja waħda ma' dik ta' Val di Noto, u Modica, qrib Pozzallo, kienet tagħmel parti minnha. Magħhom kien hemm ukoll Fra Mikiel. Ġabu b'kollox 1765 *Pezzi duri*, li kienu jikkonsisti, kif inkiteb, *Pezzi duri* 1700, 45 oħra u 26 oħra. It-total, mela, jitla' għal 1771, u mhux għal 1765. Magħhom ġabu wkoll 95 *Zecchini Veneziani*. B'kollox 10752 *Piastri* u 20 *Medini*. Is-Segretarju li kiteb fuq din il-konsenja mar jagħtina wkoll il-kambju bejn dawn il-flus, kif ġej: *Pezzo duro* = 5.5 *Piastri*; *Zecchino* = 11 *Piastri*. Dan ifisser li 2 *Pezzi duri* = *Zecchino Veneziano*. Għalhekk, it-total rapportat mis-Segretarju kien dak ta' 1765 *Pezzi duri*, multiplikati b'5.5 = 9707.5 *Piastri*. Dak ta' 95 *Zecchini* multiplikati bi 11 = 1045 *Piastri*. It-total kien ta' 10752.5 *Piastri*. Ifisser ukoll li jekk 20 *Medini* kienu jagħmlu nofs *Piastra*, allura ridt 40 *Medini* biex jagħmlu *Piastra*.

Fl-Arkivju tal-Provinciċja Frangiskana ma jissemmewx

Patri Karmelu minn Malta, Fra Pietru minn Modica u Fra Mikiel.

Fis-17 ta' Lulju 1811, waslet il-hames konsenja mill-istess Provinciċja, eżattament minn Sirakuża permezz ta' Fra Feliċ minn Petralia. Il-Kummissarju tal-Art Imqaddsa kien Patri Duminku Marija minn Ravanusa. Malta ma tissemmiex, għalkemm kienet tagħmel parti mill-istess Provinciċja. Dawn il-kundutturi ġabu fl-Art Imqaddsa 1088 *Tallari* (f.B209).

Bl-istess mod waslet din id-darba minn Malta permezz tal-imsemmi Fra Pietro minn Modica konsenja, is-sitt waħda, ta' 1200 *Tallari*, fis-7 ta' Awwissu 1812 (f.B247). Din il-konsenja giet iffirmata mill-membri tad-Diskretorju fit-2 ta' Settembru tal-istess sena (f.B252) u, mill-ġdid, fit-28 ta' Settembru (f.B253).

Wara li rajna kemm-il darba Malta, flimkien mal-bqija tal-Provinciċja tagħha, bagħtet konsenji fl-Art Imqaddsa, issa se naraw drabi oħra fejn Malta tissemma u għaliex.

Malta u l-Maltin imsemmija

Meta l-Art Imqaddsa ma kinetx qed tirċievi għajjnuna bħas-snin ta' qabel minhabba gwerer u taqlib ta' gvernijiet bħalma ġara fi

Franza, hi hasset il-bżonn li tibghat ittri lill-Konsli u Ambaxxaturi f'Kostantinopli u f'postijiet oħra biex titlobhom jghinuha. Malta sabet ruhha Kolonja tar-Renju Unit ufficjalment fl-1814 permezz tat-trattat ta' Pariġi. Dan ifisser li, għalkemm kienet maħkuma mill-Ingliżi, wara li telqu l-Kavallieri u l-Franċiżi, fl-1798 u 1800 rispettivament, Malta suppost irritornat lejn ir-Renju ta' Napli u taż-Żewġ Sqallijiet. Dan għaliex fl-1530 Malta, minn dak ir-Renju, kienet għaddiet għall-Prinċipat tal-Kavallieri ta' San Ġwann, u għalhekk wara l-1800, Malta ħarset lura lejn il-ħakkiema oriġinali tagħha.

Forsi kien għal din ir-raġuni li fis-6 ta' Mejju 1809 il-Patrijiet li kienu jiffurmaw parti mid-Diskretorju ta' Ġerusalem deħrillhom li Malta setgħet tgħin biex jingabru flus u oġġetti neċessarji lejn l-Art Imqaddsa minn Sqallija. Għalhekk huma talbu lill-Patrijiet Maltin imorru Sqallija u jitekellmu għannom tagħhom mar-Re biex jibgħatilhomm għajnuna (f.B167).

Fit-28 ta' April 1810 Malta semmiha Patri Vinċenz Marija da Osimo meta kiteb ittra lid-Diskretorju minn Lixandra fejn kien joqgħod fil-Konsulat tal-Ingilterra. Huwa talab biex jintbagħat barra mill-Art Imqaddsa fejn kien qed iservi, lejn Malta jew xi post ieħor. Din

id-deċiżjoni thalliet f'idejn il-Kustodju li dik il-ħabta kien qed jagħmel il-Viżta Kanonika fl-Eġittu (f.B191).

Fil-bżonn estrem ta' għajnuna, il-Patrijiet tad-Diskretorju bagħtu lil Fra Frangisk Muños de los Angelos b'missjoni lejn Spanja, il-Portugal u Malta, fejn kellu jiltaq' mal-Kummissarju tal-Art Imqaddsa, li nafu li dak iż-żmien kien Patri Sebastjan Barone.¹⁰ Id-deċiżjoni li tintbagħat din il-missjoni saret fis-16 ta' Lulju 1810 (f.B195). Din id-deċiżjoni giet konfermata fit-23 tal-istess xahar (f.B196).

Fra Frangisk Muños de los Angelos ma kienx biżżejjed: intbagħat ukoll Patri Girgor Curtovich, membru stess tad-Diskretorju, tant kienet urġenti l-affari. Dan kellu jżur lil tliet Kummissarjati tal-Art Imqaddsa fi Sqallija, u għalhekk wieħed jinnota li fi Sqallija kien hemm 3 Provinċji, dik ta' Palermo, dik ta' Messina u dik ta' Val di Noto, li magħha kienet tagħmel Malta. Patri Curtovich kellu wkoll jagħti ittra lill-Kummissarju ta' Malta u supplika lir-Re ta' Sqallija. Ma' Patri Curtovich kellu jmur il-Kunduttur ta' Palermo, Fra Ġwann. Id-deċiżjoni għal din il-missjoni ttiehdet fit-28 ta' Lulju 1810 (f.B196).

Il-Patrijiet tad-Diskretorju f'S. Salvatur, Ġerusalem, irċewew ittra miktuba f'Ġerusalem stess fit-18

ta' Settembru 1811, minn Fra Antonju tal-Kunċizzjoni ta' Sant'Anna, Ruman, u minn Fra Giuseppe tal-Kunċizzjoni Monte Alverno, mill-Provinċja tal-Portugal u joqogħdu l-Art Imqaddsa, kontra Fra Ġuzepp tal-Kunċizzjoni Lamego, li kien għamel affarijiet f'Malta, Lixandra u Ġerusalem li jmorru kontra r-rispett lejn il-Kummissarju Ġenerali u lejn il-Monarkija ta' pajjiżu (ff.B218-219).

Ittra oħra miktuba fl-istess jum intbagħtet minn Ġerusalem minn Patri Portugiż ieħor, Fra Ġwann ta' Santa Marija Minde, Kunduttur, li lmenta li kellu jagħmel vjaġġ ma' oħrajn minn Spanja u Palermo, iżda spicċa jivvjaġġa wahdu, u sofra nawfragġu, naturalment b'detriment għall-ġid tal-Art Imqaddsa. Huwa hawn kien qed jagħmel rikors biex din id-darba, fir-ritorn tiegħu lejn pajjiżu, ikun akkumpanjat minn Patri Antonju minn pajjiżu; li l-kundutturi l-oħra jsalpaw flimkien miegħu, imqar sa Malta, u li jkun imissu xi statwetti li kienu jissejġu *santuarii*. Dawn kienu jingħataw bhala rigali lil dawn il-Kundutturi u benefatturi oħra (ff.B219-220).

Diskrieti minn Malta

Ma sibtx f'dan il-perjodu bejn l-1801 u l-1815 li xi

Malti kien għamel parti mid-Diskretorju tal-Kustodja f'Ġerusalemm. Madankollu ltqajt ma' wiehied Sqalli li kien jagħmel mal-istess Provinċja ta' Val di Noto u Malta, Fra Eugenio minn Ragusa. Dan kien biss Pro-Diskriet, jiġifieri, kien qed jidher flok haddiehor fl-assenza tiegħu. Irridu nżommu f'moħħna li dak iż-żmien l-għażla ta' dawn id-Diskrieti kienet skont in-nazzjonijiet importanti fi hdan il-Kustodja tal-Art Imqaddsa, u dawn kienu Italja, Spanja u Franza. Malta kienet tagħmel mal-Italja. Kien importanti li jekk Diskriet minn xi pajjiż kellu jkun assenti għal dawn il-laqgħat li kienu jsiru ta' sikwit fil-kamra tal-Kustodju, jew tal-Vigarju jew tal-Prokura Ġenerali, Patri jew Fra iehor kellu jidher għalih mill-istess pajjiż. Dan Fra Eugenio qagħad fuq dan id-Diskretorju bħala Pro-Diskriet għal 34 darba (f.B277). Huwa beda jidher mis-7 ta' Awwissu tal-1813 flok Patri Ġużepp tal-Kuncizzjoni.

Konkluzjoni

Minn dan kollu rajna li bejn l-1801 u l-1815 Malta bagħtet għajjnuna lejn l-Art Imqaddsa permezz ta' bastimenti għal sitt darbiet. Dan ifisser li bħala medja Malta kienet tibgħat għajjnuna kull sentejn u tliet snin. Is-sitt dati kienu

dawn: 9 ta' Mejju 1804, 29 ta' April 1806, 16 ta' Frar 1809, 25 ta' Ottubru 1810, 17 ta' Lulju 1811 u 7 ta' Awwissu 1812. Wiehied hawn jinnota li l-ivvjaġġar kien isir is-sena kollha. Bejn l-1809 u l-1812 saru erba' konsenji. Ma saret l-ebda konsenja fl-ewwel tliet snin u l-ebda waħda fl-aħħar tliet snin.

Malta kienet importanti mhux biss bħala post fejn bastiment kien jieqaf fi triqtu lejn il-Portugal, imma wkoll fuq l-influwenza li kellha fuq ir-Re ta' Sqallija, li lili kienet talbet biex jgħin l-Art Imqaddsa.

Fl-aħħarnett ma jidhirx li hemm Patri jew Fra Malti joqgħod fl-Art Imqaddsa. Jissemma biss Patri Eugenio minn Ragusa, membru tal-istess Provinċja.

Riferenzi

Horatio Caesar Roger Vella (2026). *A catalogue of manuscripts, journals, books and other objects found at the Archives of the Province of the Franciscan Friars Minor at Valletta*. Valletta: Province of the Franciscan Friars Minor (xogħol li ġej fi tmiemu).

Horatio Caesar Roger Vella (2026). *Atti Discretoriali di Terra Santa*. Volum VI (xogħol lest għall-korrezzjoni u edizzjoni).

Noti

1 Horatio Caesar Roger Vella hu Professur tal-Latin u l-Grieg fl-Università ta' Malta, Gran Arkivista tal-Ordni ta' San Lazzru ta' Ġerusalemm, u Kanċillier u Arkivista tal-Gran Prijorat ta' Malta fi hdan l-istess Ordni. Għal dawn l-aħħar 10 snin huwa kien qed jikkataloga manuskritti, ġurnali u kotba li jinsabu fl-Arkivju tal-Provinċja tal-Patrijiet Frangiskani fil-Kunvent Ta' Ġiezu tal-Belt Valletta.

2 H.R.C. Vella (2026), A17246 (numru temporanju).

3 H.R.C. Vella (2026), BCJ49.

4 H.R.C. Vella (2026), BC07.

5 H.R.C. Vella (2026), BCJ75.

6 H.R.C. Vella (2026), CHE47.

7 H.R.C. Vella (2026), A10537 (numru temporanju).

8 H.R.C. Vella (2026), BCJ36.

9 H.R.C. Vella (2026), A17246 (numru temporanju).

10 H.R.C. Vella (2026), A17246 (numru temporanju).

ĠEDDED L-ABBONAMENT TIEGHEK

L-ART *Imqaddsa* RIVISTA BIBLIKA

TIGDID
L-ART IMQADDSA
2026



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Jekk irċevejt ir-Rivista b'xejn għaliex ġejt l-Art Imqaddsa mal-Frangiskani, hallas l-abbonament biex tkompli tirċiviha.

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2026





Pellegrinaggj u Tour kulturali fl-Eġittu

26 TA' JANNAR SAL-4 TA' FRAR 2026

Għall-bookings u dettali, ikkuntattja lil: **KUMMISSARJAT TAL-ART IMQADDSA**

8, Triq Santa Luċija, Valletta VLT 1213 Tel: 21242254 Email: comaltart2023@gmail.com

Fin tal-Uffiċċju: Mit-Tnejn sal-Ġimgħa mit-8:30 sal-11:30